

سلسلہ  
مواعظ حستہ  
نمبر ۷۳

# علم اور علماء کرام کی عظمت

عارف باللہ حضرت اقدس  
مولانا شاہ حکیم محمد اختر تکر صاحب دامت برکاتہم

[www.ahnafmedia.com](http://www.ahnafmedia.com)

سُكُن خانہ ظہری

گٹھ اقبال کلچر پاکستان

## فہرست

| عنوان   | صفحہ |
|---|------|
| ضروری تفصیل   | ۶    |
| عرض مرتب  | ۷    |
| شخ بنانا کیوں ضروری ہے؟   | ۹    |
| علماء کے سامنے دعوی علم بے ادبی ہے  | ۱۱   |
| عمامہ کے متعلق بعض غلط فہمی کا ازالہ  | ۱۳   |
| لنگی پہننا سفت موكدہ نہیں ہے  | ۱۴   |
| غیر ضروری کو ضروری سمجھنا گمراہی ہے   | ۱۵   |
| اصلی عشق رسول اتباع رسول ہے   | ۱۶   |
| حضرت موسیٰ علیہ السلام اور جادوگروں کا واقعہ  | ۱۸   |
| حضرت آسیہ کا ایمان  | ۱۹   |
| نااہل سے مشورہ نہیں کرنا چاہیے  | ۲۰   |
| حضرت آسیہ کے لیے ایک عظیم الشان نعمت  | ۲۱   |
| اللہ پر فدا ہونے کا انعام   | ۲۲   |
| اللہ کے نام کی لذت  | ۲۵   |
| اہل علم کو اہل ذکر سے کیوں تعبیر کیا گیا؟   | ۲۶   |
| حضرت ابوذر <small>رضی اللہ عنہ</small> کی حضرت ابوذر <small>رضی اللہ عنہ</small> کو سات نصیحتیں | ۲۷   |

|    |  |
|----|--|
| ۲۸ | صحابہ کرام کی دین کی حرص   |
| ۲۹ | علماء پر تنقید نادانی و بد فہمی ہے                               |
| ۳۰ | اسلام کا پیغام سارے عالم میں پہنچ چکا ہے                         |
| ۳۲ | کافروں کو مسلمان کرنا فرض نہیں ہے                                |
| ۳۳ | حضرت ابو ہریرہ <small>(رضی اللہ عنہ)</small> کے شاگردوں کی تعداد |
| ۳۵ | علماء کی تحیر حرام ہے  |
| ۳۷ | اہانتِ علم و علماء کفر ہے  |
| ۳۸ | اللہ تعالیٰ کا اعلانِ جنگ  |
| ۴۰ | اہلِ علم کا بلند درجہ  |
| ۴۰ | علماء فرض کام میں لگے ہوئے ہیں                                   |
| ۴۳ | ہر مسلمان پر دعوت الی اللہ فرض نہیں                              |
| ۴۵ | حضرت یوسف علیہ السلام کی دعا عَسْن خاتمه                         |
| ۴۶ | دعوت الی اللہ کے لیے صلاحیت بھی شرط ہے                           |
| ۴۷ | اپنی نظر میں حقیر ہونا مطلوب ہے                                  |
| ۴۸ | قرآن پاک کی رُو سے نبیوں والے کام                                |
| ۴۹ | قرآن کا ترجمہ محض لغت سے کرنا عظیم گمراہی ہے                     |
| ۵۰ | نباتات کے سجدہ کرنے سے کیا مراد ہے؟                              |
| ۵۱ | حکمت کی تعریف  |
| ۵۵ | ترکیہ نفس کے مدرسے کہاں ہیں؟                                     |

|  |                                 |   |    |
|--|---------------------------------|---|----|
| تذکرہ نفس کی مثال                          | ۵۸                              |   |    |
| تذکرہ نفس کی تعریف                         | ۵۸                              |   |    |
| شیخ کامل کے بغیر اصلاح نہیں ہوتی           | ۶۱                              |   |    |
| جعلی پیروں کی جہالت                        | ۶۲                              |   |    |
| جس کا کوئی پیر نہ ہوا سے پیر نہ بنائیں     | ۶۳                              |   |    |
| حضور ﷺ کا توکل                             | ۶۴                              |   |    |
| اپنی اور اہل و عیال کے دین کی فکر مقدم ہے  | ۶۶                              |   |    |
| دین کے کام میں حدود شریعت کا لحاظ ضروری ہے | ۶۷                              |   |    |
| تبیغی جماعت نافع ہے، کافی نہیں             | ۶۸                              |   |    |
| تذکرہ نفس علماء پر بھی فرض ہے              | ۶۹                              |   |    |
| اکابر کا فنا نے نفس                        | ۷۰                              |   |    |
| دین کے شعبے آپس میں رفیق ہیں، فریق نہیں    | ۷۹                              |   |    |
| صفحہ                                       | عنوان                           | تبلیغی جماعت کا عظیم الشان فائدہ            | ۸۰ |
| ۸۸   | حق بات کہنے کا سلیقہ            | تبلیغ کے مسائل بتانا تبلیغ کا انکار نہیں ہے | ۸۰ |
| ۸۹   | راہ حق میں طعن و ملامت سے نذریں | تبیغی جماعت بہترین جماعت ہے                 | ۸۱ |
| ۹۰   | اپنے عیوب کا استحضار رکھیں      | مبارک اور بے مثال جماعت                     | ۸۳ |
| ۹۱   | اللہ والے کی نافرمانی کی سزا    | علماء کا اکرام نجات کا سرمایہ ہے            | ۸۳ |
| ۹۳   | اہل علم کی فضیلت                | کثرتِ خنک کی شرح                            | ۸۵ |
| ۹۳   | بزرگوں کی دعاوں کا اثر          | ہنسنے میں بھی دل اللہ سے غافل نہ ہو         | ۸۷ |

# ﴿ ضروری تفصیل ﴾

|                                       |   |
|---------------------------------------|---|
| نام و عنط:                            | علم اور علماء کرام کی عظمت                                  |
| نام واعظ:                             | عارف باللہ حضرت اقدس مولانا شاہ حکیم محمد اختر صاحب         |
| دام ظلالہم علینا الی مائے و عشرين سنۃ |   |
| تاریخ و عنط:                          | ٢٣ ربیعہ المظہم ١٤٠٦ھ مطابق ۱۲ مئی ۱۹۸۲ء                    |
|                                       | اور دیگر وعظ و ملفوظات کا مجموعہ                            |
| موضوع:                                | علم دین اور علماء کرام کی عظمت و فضیلت                      |
| مرتب:                                 | یکے از خدام حضرت والا مظلہم العالی (سید عشرت جمیل میر صاحب) |
| اشاعت اول:                            | رمضان المبارک ١٤٢٩ھ   |
| تعداد:                                | ۲۰۰   |
| ناشر:                                 | کتب خانہ مظہری  |
|                                       | گلشن اقبال - ۲ کراچی، پوسٹ آفس بکس نمبر ۱۱۱۸۲               |



بِسْمِ اللَّهِ الرَّحْمَنِ الرَّحِيمِ

## عرض مرتب

پیش نظر وعظ محبی و محبوبی، سیدی و سندی، مرشدی و مولائی، شیخ العرب والعجم عارف باللہ حضرت اقدس مولانا شاہ حکیم محمد اختر صاحب ادام اللہ تعالیٰ ظلہم علینا الی مائے و عشرين سنۃ کے دو مواعظ اور متعدد ملفوظات کا مجموعہ ہے جسے افادہ امت کے لیے ”علم اور علماء کرام کی عظمت“ کے عنوان سے مرتب کر کے شائع کیا جا رہا ہے۔ اس سلسلہ کا اہم وعظ ڈھاکہ، بغلہ دلیش میں ۲۳ ربیعہ المظہر ۱۴۰۶ھ مطابق ۱۹۸۶ء میں ہوا۔

پیش نظر عظیم الشان وعظ میں حضرت والا نے علم دین اور علماء کرام کی عظمت قرآن پاک اور احادیث نبویہ صلی اللہ تعالیٰ علیہ وسلم کی روشنی میں جس طرح مدلل انداز میں پیش کی ہے وہ حضرت والا کے تبحر علم اور بصیرت کی بہترین ترجمانی کرتا ہے۔

عوام میں جن میں اکثر دین دار لوگ بھی شامل ہیں علماء کرام کی اہانت اور تمسخر کا خطرناک رجحان نہ پا رہا ہے جس کی وجہ علماء کرام کے مرتبہ اور عظمت سے ناقصیت ہے، ان شاء اللہ یہ بیان ان کی آنکھیں کھول دینے کے لیے کافی ہو گا۔ یہ وعظ ان لوگوں کے لیے بھی مشعلِ راہِ ہدایت کا کام دے گا جو دین کا کام حدود شریعت کا لحاظ کیے بغیر کرتے ہیں۔

اللہ تعالیٰ سے دعا ہے کہ وہ حضرت والا کی ذاتِ بابرکات کو من صحت و عافیت تادیر ہمارے سروں پر سلامت رکھیں، حضرت والا کے فیوض و برکات

تا قیامت جاری رکھ کر ان کو حضرت والا کے لیے صدقہ جاریہ بنائیں اور ہمیں  
حضرت والا کی ذات مبارکہ کے فیوض و برکات سے خوب خوب نوازیں اور  
امت کو اس وعظ سے استفادہ کی توفیق عطا فرمائیں۔ آمین یا رب العالمین،  
بحرمة سید المرسلین علیہ الصلوٰۃ و التسلیم

### العارض

احقر سید عشرتِ جمیل میر عفان اللہ تعالیٰ عنہ

### خادمِ خاص

عارف باللہ حضرت اقدس مولانا شاہ حکیم محمد اختصار صاحب دامت برکاتہم  
خانقاہ امدادیہ اشرفیہ، گلشنِ اقبال، ۲، کراچی

منور کر دے یا رب مجھ کو تقویٰ کے معالم سے  
ترے در تک جو پہنچا دے ملادے ایسے عالم سے  
کتب خانے تو ہیں اختر بہت آفاقِ عالم میں  
جو ہو اللہ کا عالم، ملو تم ایسے عالم سے

عارف باللہ حضرت اقدس مولانا شاہ حکیم محمد اختصار صاحب دامت برکاتہم



## علم اور علماء کرام کی عظمت

نَحْمَدُهُ وَنُصَلِّیْ عَلٰی رَسُوْلِہِ الْکَرِیْمِ

### شیخ بنانا کیوں ضروری ہے؟

اس وقت میرا دو روحانی بیماریوں یعنی غصہ اور بد نظری کے سلسلہ میں کچھ عرض کرنے کا ارادہ ہے۔ اللہ تعالیٰ حسن بیان اور اپنی نصرتِ خاص نصیب فرمائیں اور سننے والوں اور سننے والوں اور سنانے والے کو اخلاص نصیب فرمائیں اور اخلاص سے سننا کیا ہے؟ کہ عمل کی نیت سے سنے، خالی واہ واہ کے لیے نہیں اور سنانے والا بھی واہ واہ کا طالب نہ ہو بلکہ آہ آہ کا طالب ہو۔ واہ سے کام نہیں بنے گا، آہ سے کام بنے گا۔ اسی لیے حکیم الامت مجدد الملت حضرت مولانا اشرف علی صاحب تھانوی رحمۃ اللہ علیہ نے اپنا تخلص ہی آہ رکھا تھا۔ حضرت کا ایک شعر ہے۔

تمہاری کیا حقیقت تھی میاں آہ

یہ سب امداد کے لطف و کرم تھے

حکیم الامت تھانوی رحمۃ اللہ علیہ نے اپنے تمام علمی و عملی کمالات کی نسبت اپنے شیخ حاجی امداد اللہ صاحب رحمۃ اللہ علیہ کی طرف کی، مطلب یہ کہ مجدد زمانہ، ڈیڑھ ہزار کتابوں کے مصنف، بڑے بڑے علماء کے شیخ نے اپنی نفی کر کے اپنے کمالات کو اپنے شیخ کی طرف منسوب کیا۔ یہی چیز انسان کو عجب و کبر سے

اور اپنے کو بڑا سمجھنے سے محفوظ رکھتی ہے اور جس کا شیخ نہ ہو تو پھر وہ اپنی طرف نسبت کرتا ہے کہ میں نے یہ کیا، میں نے وہ کیا اور جہاں ”میں میں“ ہو وہیں انسان ذلیل ہو جاتا ہے، یہی ”میں“ والی بیماری شیطان کو تھی جس نے آنا کہا تھا، اسی انانیت کو ختم کرنے کے لیے بڑے بڑے علماء نے بھی اللہ والوں کو ایسا شیخ بنایا اور تاریخ شاہد ہے کہ بڑے بڑے علماء جو علم کے آفتاب اور ماہتاب تھے ان حضرات نے بھی اپنے نفس کو مٹانے کے لیے اور اپنی تربیت کے پر مربی اور شیخ کا انتخاب کیا۔

کوئی شخص مر بہ نہیں بن سکتا جب تک کہ اس کا کوئی مربی نہ ہو۔ آج مسجد و مدرسہ سے نکل کر دستارِ فضیلت سر پر باندھ کر فوراً مسجد میں امامت کل جگہ بناتے ہیں اور اس کے بعد مقتدیوں کے مربی بن جاتے ہیں حالانکہ پہلے خود مر بہ نہیں بنے، تو جو شخص پہلے خود مر بہ نہ بنا ہو وہ مربی کیسے بن سکتا ہے؟ نتیجہ یہ ہے کہ پھر لوگوں کی شکایت کرتے ہیں کہ جی مولویوں کی عزت نہیں ہے مولوی کی میم پر جب تک پیش رہے گا اس کی عزت نہیں ہو گی یعنی مولوی صاحب جب تک مولیٰ صاحب رہے گا، مولیٰ گا جر کے بھاؤ بکے گا۔ مولوی کے معنی ہیں مولیٰ والا جیسے لا ہوری کے معنی ہیں لا ہور والا، پشاوری کے معنی ہیں پشاور والا، لکھنؤی کے معنی ہیں لکھنؤ والا۔ پس جب وہ مولوی اللہ والوں کی صحبت اختیار کرے گا اور اللہ اللہ کر کے مولیٰ والا بن جائے گا تو ان شاء اللہ پھر مخلوق کی مجال نہیں ہو گی کہ اس کو ذلیل کرے اور جو اس کو ذلیل کرے گا اور دھمکی دے گا تو اللہ تعالیٰ اس کو دھمک دے گا کیونکہ اللہ تعالیٰ کی ایک صفت السلام ہے، علامہ آل ولی رحمۃ اللہ علیہ نے روح المعانی میں السلام کی تفسیر بیان کی ہے:

﴿الَّذِي يُسَلِّمُ عَلَى أَوْلِيَاءِهِ فَيَسْلَمُونَ مِنْ كُلِّ مُحَوَّفٍ﴾

(تفسیر روح المعانی، ج: ۲۸، ص: ۶۳)

جو اپنے اولیاء کو ہر ڈرانے والے سے سلامت رکھتا ہے۔

اولیاء اللہ اور علماء دین کے معاملہ میں آج عوام کی جو جرأت ہے کہ مسجد میں گھٹری کی سوئی دیکھتے ہیں، اگر جماعت کے ٹائم سے ایک منٹ اوپر ہو گیا تو امام کے خلاف بولنے لگتے ہیں، گویا ان کے نزد یک امام لو ہے کی ٹونٹی ہے کہ جب چاہا کھول دی، جب چاہا بند کر دی، اگر استخاء کی وجہ سے کچھ تاخیر ہو گئی تو امام صاحب کا پانچ دس منٹ انتظار کرنا چاہیے، لیکن عوام نے امام کو غلام سمجھ رکھا ہے۔

علامہ جلال الدین سیوطی رحمۃ اللہ علیہ سرورِ عالم صلی اللہ تعالیٰ علیہ وسلم کا ارشاد مبارک نقل فرماتے ہیں:

﴿أَكْرِمُوا الْعُلَمَاءَ فَإِنَّهُمْ وَرَثَةُ الْأَنْبِيَاءِ﴾

(کنز العمال، کتاب العلم، ج: ۱۰، ص: ۱۵۰)

علماء کا اکرام کرو کیونکہ یہ انبیاء کے وارث اور نائب ہیں اور سرورِ عالم صلی اللہ تعالیٰ علیہ وسلم کا ایک اور ارشاد ہے:

﴿وَمَنْ لَمْ يُبَجِّلْ عَالِمِينَ فَلَيُسَسَّ مِنًا﴾

جس نے علماء کی عزت نہیں کی میرا اُس سے کوئی تعلق نہیں۔

## علماء کے سامنے دعویٰ علم بے ادبی ہے

اردو کی کتابیں پڑھ کر علماء کی اصلاح مت سمجھی، مفتی نہ بنیے۔ ایک بزرگ عالم نے سجدہ میں اپنی کہنوں کو اپنے گھٹنوں پر رکھ لیا، بعد میں ایک صاحب نے کہا کہ حدیث شریف میں ہے کہ سجدہ میں کہنوں کو زمین سے نہ لگاؤ مشکل کتے کے بیٹھنے کے، بلکہ کہیاں اٹھی رہیں تو مولانا نے اس سے پوچھا کہ کیا آپ عالم ہیں؟ تو وہ کہنے لگا کہ عالم تو نہیں ہوں لیکن میں نے اردو کی

کتاب میں پڑھا ہے۔ پھر مولانا نے اس سے فرمایا کہ کیا آپ کے سامنے ساری حدیثیں ہیں یا صرف ایک حدیث دیکھ کر آپ مجھ پر اعتراض کر رہے ہیں تو وہ کہنے لگے کہ ساری حدیثیں تو میرے سامنے نہیں ہیں تو مولانا کہنے لگے کہ تم نے مجھ پر جو اعتراض کیا تم نے گناہ کبیرہ کیا، ایک عالم کی عزت کو تم نے نقصان پہنچایا، جب تم جاہل ہو تو تمہیں کیا حق حاصل ہے نصیحت کرنے کا؟ حضور صلی اللہ تعالیٰ علیہ وسلم کی دوستیں ہیں، ایک جوانی کی، دوسری بڑھاپ کی۔ جب بڑھاپ میں آپ علیہ السلام کا جسم مبارک بھاری ہو گیا تھا تو آپ علیہ السلام اپنی کہنوں سے گھٹنوں پر سہارا لیتے تھے۔

اگر کسی عالم کی کوئی چیز کھٹک رہی ہے تو کسی دوسرے عالم سے کھلواؤ۔ جیسے باپ سے متعلق کوئی چیز کھٹک رہی ہے تو تایا ابا سے گذارش کرو، خود آگ مت بڑھو۔ یہاں تو جس کو دیکھو خود ہی مفتی بنا ہوا ہے، یہ مفتی مفت کے ہیں۔ علم والے مفتی نہیں ہیں۔ حدیث شریف میں آتا ہے:

﴿أَجْرَ أُكُمْ عَلَى الْفُتْيَا أَجْرَ أُكُمْ عَلَى النَّارِ﴾

(سنن الدارمی، ج: ۱، باب الفتیا وما فيه من الشدة)

جو فتویٰ دینے میں زیادہ جری ہے، وہ جہنم میں جانے کے لیے جری ہے۔ ایسے مفت کے مفتی ہر مسئلہ کے بارے میں اپنا ذاتی خیال ظاہر کرتے ہیں کہ میرے خیال میں یہ مسئلہ یوں ہے، اب تو ٹھیلے والا بھی کہتا ہے کہ میرے خیال میں یہ مسئلہ یوں ہے۔ ان عقل کے اندھوں سے کوئی پوچھئے کہ بھلا دین میں خیال بھی چلتا ہے؟ کیا دین کوئی خیالی چیز ہے؟ علامہ شامی رحمۃ اللہ علیہ نے بھی فقہ کی کتاب شامی میں یہ فرمایا کہ رسول اللہ صلی اللہ تعالیٰ علیہ وسلم نے فرمایا ہے کہ جو شخص بغیر تحقیق کے مسئلہ بتانے میں جری ہوتا ہے وہ جہنم میں جانے کے لیے جری ہوتا ہے۔ پہلے کتابوں میں دیکھو، اگر سمجھ میں نہ آئے تو اپنے اساتذہ،

مستند علماء سے پوچھو اور ان کے پاس سائل بن کر جاؤ، کوئی اعتراض نہ کرو، با ادب انداز میں کہو کہ حضرت میں ایک سوال پوچھنا چاہتا ہوں، شاگرد کی طرح پوچھو۔ امت کے لیے ضروری ہے کہ علماء سے شاگردانہ طریقہ سے پوچھے۔

## عمامہ کے متعلق بعض غلط فہمی کا ازالہ

ایک غیر عالم شخص نے حضرت تھانوی رحمۃ اللہ علیہ سے پوچھا کہ آپ عمamہ کیوں نہیں باندھتے؟ اگر عالم ہوتا تو ایسی بات نہ کرتا کیونکہ عمamہ باندھنے سے متعلق یہ بتیں مشہور ہیں کہ عمamہ باندھ کر نماز پڑھنے سے پچیس گناہ زیادہ ثواب ملتا ہے اور جمعہ کے دن عمamہ باندھ کر جمعہ پڑھانے سے ستر گناہ زیادہ ثواب ملتا ہے، مگر محدث عظیم ملا علی قاری رحمۃ اللہ علیہ اپنی کتاب موضوعاتِ کبیر میں لکھتے ہیں کہ ذلک گُلُّه بَاطِلٌ مَوْضُوعٌ یعنی یہ باطل اور گھٹری ہوئی باتیں ہیں، لہذا تھوڑے سے علم میں جو لوگ الجھ جاتے ہیں تو ان کو اس معاملہ میں جرأت نہیں کرنی چاہیے بلکہ کتابوں سے اور بڑے علماء سے رجوع کریں، ان کے پاس دماغ تو ضرور ہے مگر دماغ میں گرمی ہے، جس زمانہ میں لوگ کسی غیر واجب عمل کو واجب سمجھنے لگیں تو اس عمل کا ترک واجب ہو جاتا ہے۔ میں نے بڑے بڑے علماء و مشائخ کو خود کہتے ہوئے سنا ہے کہ بخاری شریف کی حدیث ہے کہ صحابہ نے ٹوپی سے بھی نمازیں پڑھی ہیں، اگر عمamہ باندھ لیا جائے تو اچھا ہے، لیکن اس کو واجب سمجھ لینا جائز نہیں۔

میں ایک دفعہ ڈھا کہ گیا تو دیکھا کہ مسجد میں منبر پر ایک عمamہ رکھا ہوا ہے، اس پر بے شمار لکھیاں بیٹھی ہوئی تھیں اور بہت سارے داع غر تھے، اتنے میں امام نماز پڑھانے آیا، اس نے وہ عمamہ باندھا اور نماز پڑھائی، نماز پڑھا کر عمamہ واپس منبر پر رکھ کر چلے گئے، محض مقتدیوں کے ڈر کی وجہ سے عمamہ باندھ

کر نماز پڑھائی، بعض مسجدوں میں مقتدی غالب ہیں، جہالت کا غلبہ ہے، امام بیچارے کے ناک میں دم کیے ہوئے رہتے ہیں، لیکن کسی صحیح عالم امام سے رابطہ ہو جائے تو صحیح مسئلہ معلوم ہو جائے گا، تو اس مسجد میں یہ سلسلہ ماشاء اللہ میری ایک ہی تقریر سے ختم ہو گیا۔ میں نے ان سے کہا کہ عمامہ کبھی باندھوا اور کبھی نہ باندھوتا کہ امت اس کو واجب نہ سمجھنے لگ۔

تو حکیم الامت رحمۃ اللہ علیہ نے اس شخص سے فرمایا کہ میں تفسیر بیان القرآن لکھتا ہوں اور اس وجہ سے مجھے بہت مطالعہ کرنا پڑتا ہے جس کی وجہ سے میرا دماغ گرم رہتا ہے اس لیے مجھے عمامہ باندھنے کا تخلی نہیں ہوتا، پھر حضرت نے اس شخص سے ایک سوال کیا کہ تم مجھے اتنی تاکید سے عمامہ کے پارے میں کہتے ہو تو میں تم سے کہتا ہوں کہ تم لئے کیوں نہیں باندھتے ہو جبکہ لئے بھی تو سنت ہے تو وہ کہنے لگا کہ لئے کھل جاتی ہے اور میں نے لگا ہو جاتا ہوں۔

## لئے پہننا سنتِ موکدہ نہیں ہے

بہت سارے علاقوں ایسے ہیں جہاں لئے باندھنے کو ضروری سمجھتے ہیں، حالانکہ یہ سنتِ غیر موکدہ اور سنتِ عادیہ میں سے ہے، لیکن لئے باندھنے میں احتیاط بھی بہت ہونی چاہیے۔ میں نے لئے باندھنے والوں کو بھی دیکھا ہے، کیونکہ بنگلہ دیش کے کچھ طلباء ہمارے ہاں پڑھتے ہیں۔ ایک دفعہ میں نے رات کو معائنہ کیا تو دیکھا کہ وہ خود کہیں تھے اور ان کی لئے کہیں تھی۔ ایک عالم ہمارے ہاں استاد تھے اور دیوبند کے فاضل تھے، لئے باندھتے تھے، ایک دفعہ جب مچھروں نے ان کے منہ پر کٹا تو لئے سے اپنا منہ چھپا لیا تو بتاؤ ایسی لئے پہننا جائز ہے جو ستر کو دکھائے؟ اسی لیے کہتا ہوں کہ دن کو لئے پہنہ اور رات کو پا جامہ پہنہوتا کہ تمہارے اعضاء مستورہ نہ کھل جائیں خصوصاً جبکہ دوسرے لوگ

بھی ساتھ سور ہے ہو مثلاً تبلیغی اجتماع ہو یا مدرسہ میں طلبہ کا ہائل (دارالاقامہ) ہو۔ علامہ جلال الدین سیوطی رحمۃ اللہ علیہ نے جامع صغیر میں لکھا ہے کہ اگر اکیلے بھی رہو تو ننگے مت سوؤ کیونکہ اس سے فرشتوں کو حیاء آتی ہے اور ان کو تکلیف ہوتی ہے اور کسی مسلمان کو اذیت پہنچانا حرام ہے تو فرشتوں کو اذیت اور تکلیف دینا تو اور حرام ہے۔

بات چل رہی تھی حکیم الامت رحمۃ اللہ علیہ کی کہ جب اس آدمی نے حضرت سے کہا کہ میرا ستر کھل جاتا ہے اس لیے لنگی نہیں پہنتا تو حضرت نے فرمایا کہ مجھے بھی گرمی لگتی ہے اس لیے عمامہ نہیں باندھتا تو اس نے کہا کہ اللہ کرے آپ کی گرمی اور بڑھ جائے۔ بعض جاہل ایسے بد تمیز ہوتے ہیں۔ حضرت نے اس کو جواباً کہا کہ اللہ کرے تم اور ننگے ہو جاؤ۔

## غیر ضروری کو ضروری سمجھنا گمراہی ہے

اس کے بعد حضرت نے آرام سے سمجھایا کہ دیکھو کبھی علم نہ ہو۔ اس سے غیر ضروری چیزوں کو لوگ ضروری سمجھنے لگتے ہیں۔ ایک شخص تہجد پڑھتا ہے اور رات دن درود شریف پڑھتا ہے، لیکن یہ عقیدہ رکھتا ہے کہ اگر وہ کھڑے ہو کر درود شریف نہ پڑھے تو اس کا درود شریف ہی قبول نہیں ہے اور شب برأت کو حلوجہ نہ بنایا تو بالکل ہی بے دین ہو گیا تو یہ شخص دین میں غلو کرنے والا اور گمراہ ہے کیونکہ غیر ضروری کو ضروری سمجھتا ہے۔ کس حدیث میں یہ آیا ہے کہ درود شریف کھڑے ہو کر پڑھنا چاہیے؟ صحابہ جیسے عاشقوں نے تو شب برأت میں حلوجہ نہیں بنایا تو ایک غیر ضروری چیز کو اس طرح سے ضروری سمجھنا یہ صحیح نہیں ہے۔

جب آپ روضہ مبارک پر کھڑے ہو کر درود شریف پڑھیں تو آہستہ

آواز سے پڑھیں، روضہ مبارک کے سامنے یہ آیت لکھی ہوئی ہے:

﴿ يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ ﴾

(سورہ حجرات، آیت: ۲)

یعنی میرے نبی کی آواز پر اپنی آواز کو بلند مت کرو چنانچہ جن کو اللہ تعالیٰ نے مدینہ شریف کی زیارت کرائی ہے ان کو معلوم ہے وہاں کوئی زور سے درود شریف نہیں پڑھتا بلکہ شہد کی مکھیوں کی طرح بڑی پیاری آواز میں لوگ درود شریف پڑھتے ہیں، اگر زور سے پڑھیں تو بے ادبی ہے۔ التحیات کے بعد بیٹھ کر درود شریف پڑھنے کا طریقہ مولویوں نے نہیں سکھایا بلکہ حضور صلی اللہ تعالیٰ علیہ وسلم نے سکھایا ہے اور حضور صلی اللہ تعالیٰ علیہ وسلم کو اللہ تعالیٰ نے معراج شریف میں نماز سکھایا جس میں درود شریف کھڑے ہو کر پڑھنا نہیں سکھایا بلکہ بیٹھ کر پڑھنا سکھایا، اگر اللہ تعالیٰ کو کھڑے ہو کر درود شریف پڑھنا پسند ہوتا تو اللہ تعالیٰ یہ حکم دیتے کہ قیام کی حالت میں میرے نبی پر درود شریف پڑھو لیکن اللہ تعالیٰ نے بیٹھ کر درود شریف پڑھنا سکھایا مگر آج کل اگر کھڑے ہو کر درود شریف نہ پڑھو تو گویا بہت بڑا جرم کر لیا، حالانکہ یہ اللہ اور اس کے رسول صلی اللہ تعالیٰ علیہ وسلم کے ساتھ زیادتی اور گستاخی ہے اور غیر ضروری کو ضروری سمجھنا ہے جو عظیم گمراہی ہے۔ اسی لیے دوستو! میں یہ کہتا رہتا ہوں کہ اللہ کی محبت یہ ہے کہ اللہ تعالیٰ کی مرضی پر چلو اور سرویدو عالم صلی اللہ تعالیٰ علیہ وسلم کی محبت یہ ہے کہ سنت پر چلو۔

## اصلی عشقِ رسول اتباعِ رسول ہے

بہت سے لوگ محبت کا دعویٰ کرتے ہیں لیکن ان سے پوچھو کہ نماز میں کتنی سننیں ہیں؟ کچھ معلوم نہیں اور وضو کی کیا سننیں ہیں؟ کچھ پتا نہیں، حالانکہ سنت پر مرننا اور جینا ہمیں نصیب ہو جائے تو ہماری قسمت بن جائے گی،

آپ بتائیے کہ ایک شخص اپنے باپ کی محبت کا دعویٰ کرتا ہے اور جب ابا کہتا ہے کہ جاؤ بیٹا! دوالے آؤ، میں بیمار ہوں، مجھے کھانسی آ رہی ہے تو وہ کہتا ہے کہ میں کام و ام تو کچھ نہیں کروں گا، لیکن یا ابا یا ابا کی رٹ لگاتا رہوں گا تو باپ ایسے بیٹے کو کیا کہے گا کہ ابا ابا کی رٹ لگارہے ہو لیکن ابا کا کہنا نہیں مانتے ہو۔ ایسے ہی بعض لوگ کھڑے ہو کر صلوٰۃ وسلم زور زور سے پڑھتے ہیں، لیکن جب حضور اکرم صلی اللہ تعالیٰ علیہ وسلم کی اطاعت کا وقت آتا ہے تو دُم دباؤ بھاگ جاتے ہیں، نماز نہیں پڑھتے، روزہ نہیں رکھتے، زکوٰۃ نہیں دیتے، فرض ہوتا ہے نہیں کرتے، گناہوں سے نہیں بچتے، بس سال میں ایک بار میلان پڑھ لیا اور سمجھتے ہیں کہ رسول اللہ صلی اللہ تعالیٰ علیہ وسلم کی محبت کا حق ہم نے ادا کر دیا۔

ایران کا ایک بڑا شاعر ایک دفعہ ہی آیا تو سارے لوگ اس کی طرف دوڑ پڑے کیونکہ اس نے ایک نعت لکھی تھی جس کا مضمون بڑا پیارا تھا، اس مضمون سے پتا لگتا تھا کہ اس سے بڑھ کر کوئی عاشق رسول صلی اللہ تعالیٰ علیہ وسلم شاید دنیا میں نہ ہو، اس کی نعت سن کر ایک اللہ والے بھی اس کے پاس پہنچ گئے، انہوں نے دیکھا کہ وہ شاعر ایک حجام کے پاس بیٹھ کر ڈاڑھنی مُندار ہا ہے۔ عشق کا مدارز بان پر نہیں بلکہ عمل پر ہے تو انہوں نے پوچھا کہ آغا ریش می تراشی؟ آے آغا! یہ کیا کر رہے ہو؟ آپ نے اتنی عمدہ نعت پڑھی اور اب ڈاڑھی مُندار ہے ہو تو وہ بوکھلا کر شاعر انہے انداز میں جواب دینے لگا کہ ریش می تراشم ولے دل کس رانی تراشم میں ڈاڑھی چھیل رہا ہوں لیکن کسی کا دل تو نہیں چھیل رہا ہوں تو اس اللہ والے نے جواب دیا کہ بلے دل رسول اللہ می تراشی اے شخص تو اللہ کے رسول صلی اللہ تعالیٰ علیہ وسلم کا دل چھیل رہا ہے۔ اس لیے دوستو! نبی کے عاشقو! اور میدانِ محشر میں نبی کی شفاعت کی

امید رکھنے والو! زندگی میں آپ صلی اللہ تعالیٰ علیہ وسلم نے ڈاڑھی منڈی ہوئی صورتوں سے نفرت کے ساتھ چہرہ پھیرا ہے اور جس حالت میں موت آئے گی اسی حالت میں اس کو اٹھایا جائے گا لہذا اللہ تعالیٰ سے دعا مانگتے رہنا کہ یا اللہ! اس وقت تک ہمیں موت نہ دینا جب تک کہ اپنے نبی صلی اللہ تعالیٰ علیہ وسلم کی مبارک شکل نہ عطا فرمادیں تاکہ قیامت کے دن میدانِ حشر میں ہم یہ شعر پڑھ سکیں۔

ترے محبوب کی یا رب شباہت لے کے آیا ہوں  
حقیقت اس کو تو کر دے، میں صورت لے کے آیا ہوں

حدیث شریف میں آتا ہے کہ جس حالت میں آدمی مرتا ہے اسی حالت میں اس کا حشر ہوگا۔ اگر کل میدانِ محشر میں نبی صلی اللہ تعالیٰ علیہ وسلم نے ہم سے پوچھا کہ سکھوں نے تو اپنے گروناک کی محبت میں ڈاڑھیاں رکھیں مگر میری محبت میں تمہیں شرم نہ آئی اور میری شکل و صورت میں تمہیں کیا خرابی نظر آئی کہ تم نے ڈاڑھی نہیں رکھی تو کیا جواب دو گے؟ اگر اللہ تعالیٰ کو ڈاڑھی پسند نہ ہوتی تو اپنے نبیوں کو ڈاڑھی نہ رکھنے دیتے، اللہ کے جتنے محبوب بندے گزرے ہیں ان سب نے ڈاڑھی رکھی تھی۔

## حضرت موسیٰ علیہ السلام اور جادوگروں کا واقعہ

حضرت موسیٰ علیہ السلام کے مقابلہ میں جو جادوگر آئے تھے، ان سب نے حضرت موسیٰ جیسا حلیہ اختیار کیا ہوا تھا، ڈاڑھی، لمبا کرتا اور لاثی، ان لوگوں نے یہ شکل و صورت اس وجہ سے اختیار کی تھی کہ اگر کہیں انہیں شکست بھی ہو جائے تو پتا نہ چلے کہ کون ہا کر بھاگ رہا ہے، ہوشیاری کی تھی، لیکن حضرت موسیٰ علیہ السلام کی شکل و صورت جیسی ہونے کی وجہ سے اللہ تعالیٰ کو ان

کی شکل و صورت پسند آگئی اور اللہ تعالیٰ نے ان سب کو ایمان عطا فرمادیا، سب سجدہ میں گر گئے، حالانکہ ان لوگوں کی نیت بھی صحیح نہیں تھی، سب جادوگریہ جان گئے تھے کہ موسیٰ علیہ السلام کے اژدھے نے جو ہماری لاٹھیوں کو نگل لیا ہے تو یہ جادو نہیں ہے، اس لیے کہ جادو نام ہے نظر بندی کا، ان جادوگروں نے لوگوں کی نظر بندی کر کے اپنی لاٹھیوں کو سانپ دکھایا تھا جو حقیقت میں سانپ نہیں لاٹھیاں تھیں لیکن ادھر موسیٰ علیہ السلام کا عصا اللہ کے حکم سے حقیقتاً اژدھا باب گیا اور چلنے لگا چنانچہ اس اژدھے نے سب جادوگروں کے سانپ کھالیے جو رسی پر نظر بندی تھی تو جادوگر سمجھ گئے کہ یہ جادو نہیں ہے، جادو ہوتا تو وہ لاٹھی حقیقت میں اژدھا نہ بتتی، لاٹھی ہی رہتی، لیکن نظر بندی سے اژدھا معلوم ہوتی، لہذا سب سجدہ میں گر گئے اور سب نے کہا:

﴿قَالُوا إِنَّا بِرَبِّ الْعَالَمِينَ رَبِّ مُوسَىٰ وَهَارُونَ﴾

(سورة اعراف، آیت: ۱۲۱-۱۲۲)

هم حضرت موسیٰ اور حضرت ہارون علیہما السلام کے رب پر ایمان لائے کیونکہ لوگ فرعون کو رب کہتے تھے تو ان سب نے امتیاز کر دیا کہ ہم موسیٰ علیہ السلام والے خدا پر ایمان لاتے ہیں۔

## حضرت آسمیہ کا ایمان

حضرت موسیٰ علیہ السلام نے اللہ تعالیٰ سے دریافت کیا کہ یا اللہ! میں نے فرعون اور اس کے وزیر ہامان پر انہتائی محنت کی حتیٰ کہ پسینے آگئے لیکن پھر بھی آپ نے ان کو ایمان عطا نہیں کیا، حالانکہ فرعون کو تھوڑا سا سمجھ میں آگیا تھا، ایک دفعہ اس نے اپنی بیوی حضرت آسمیہ علیہما السلام سے کہا (جو اس وقت ایمان لاچکی تھیں لیکن ظاہر نہیں کر سکی تھیں) کہ کیا میں حضرت موسیٰ علیہ السلام

پر ایمان لے آؤ؟ وہ مجھے اللہ کی طرف دعوت دے رہے ہیں اور یہ کہہ رہے ہیں کہ فرعون اگر تو اللہ تعالیٰ پر ایمان لے آئے تو اللہ تعالیٰ تجوہ کو چار نعمتوں سے نوازے گا:

(۱) تو ہمیشہ تند رست رہے گا اور کبھی بیمار نہ ہوگا۔

(۲) تیری جوانی ہمیشہ باقی رہے گی۔

(۳) تیرے باطن کو تعلق مع اللہ کی ایسی دولت عطا ہوگی کہ تو دنیوی زندگی سے زیادہ موت کو محبوب رکھے گا۔

(۴) اور تجھے آخرت کی سلطنت بھی عطا ہوگی یعنی تیری آخرت بھی اللہ درست کر دے گا۔

فرعون کی زبانی حضرت موسیٰ علیہ السلام کا پیغام سن کر حضرت آسیہؓ علیہا السلام نے جواب دیا کہ تجھ جیسے ظالم اور خدائی کا دعویٰ کرنے والے کو خدا نے کریم یاد فرمائے ہیں، ارے ظالم! خوشی کے مارے تیرا پتہ کیوں نہیں پھٹ گیا، یہ معمولی کرم نہیں ہے کہ تجھ جیسے ظالم اور سرکش کو مولا نے کریم یاد فرمائے رہا ہے، میرا مشورہ تو یہ ہے کہ اے فرعون تو مشورہ نہ کر، جلدی سے کلمہ پڑھ لے، تجھے تو اسی مجلس میں خوشی خوشی اس دعوت کو قبول کر لینا چاہیے تھا، مجھے تعجب ہے کہ تو خوشی کے مارے مر کیوں نہیں گیا کیونکہ گنجے کے عیب کو تو ایک ٹوپی چھپا لیتی ہے لیکن تیرے عیبوں کو تو اللہ کی رحمت چھپانا چاہتی ہے اور بار بار اللہ اللہ کہنے لگیں اور زار و قطار رو نے لگیں۔

## نااہل سے مشورہ نہیں کرنا چاہیے

اس کے بعد فرعون نے اپنے وزیر ہامان سے مشورہ کیا کہ میری بیوی جو کہہ رہی ہے وہ صحیح ہے یا نہیں۔ اے ہامان! میں زمین کے معاملات

میں تجھ سے مشورہ لیتا رہتا ہوں لہذا آسمان کے معاملہ میں بھی میں تجھ سے مشورہ لینا چاہتا ہوں لیکن یہ کمخت اگر آسمانی ہوتا تو اس کا مشورہ صحیح ہوتا یہ تو زمین کا کیڑا تھا۔

مولانا رومی رحمۃ اللہ علیہ فرماتے ہیں کہ جس پرندہ کو اللہ آسمانی بناتا ہے تو اس کا منہ اوپر کی طرف رہتا ہے اگرچہ ابھی اس کے پر بھی نہ نکلے ہوں، چھوٹا بچہ ہی کیوں نہ ہو لیکن پھر بھی اس کا منہ آسمان کی طرف ہوتا ہے کیونکہ اس کو مستقبل میں اُڑنا ہے اور آسمانی بننا ہے، چنانچہ کبوتر کا بے بال و پرکا بچہ آسمان کی طرف دیکھتا رہتا ہے اور اپنے بازوؤں کو ہلاتا رہتا ہے، کیونکہ مستقبل میں اُس کو اُڑنا ہے اور گائے بیل کے بچے ہمیشہ نیچے کی طرف دیکھتے ہیں، کیونکہ ان کو اُڑنا نہیں ہے۔ اسی طرح اللہ تعالیٰ جب کسی بندہ کو اللہ والا بنانے کا ارادہ فرماتے ہیں تو اس کو ہر وقت آسمان اور زمین میں غور و فکر کی توفیق عطا فرمادیں یہ کہ ہمارا خالق کون ہے۔ مولانا رومی رحمۃ اللہ علیہ فرماتے ہیں۔

ہچھو فرخ میل او سوئے سما

منتظر بنہادہ دیدہ بر ہوا

یعنی مثل کبوتر کے بچے کے ہر وقت اس کا میلان آسمان کی طرف ہوتا ہے۔ اگرچہ اس وقت اس کے پر نہیں ہیں، لیکن وہ ہر وقت منتظر ہے کہ کب میرے پر نکلیں گے اور کب میں اڑوں گا۔

## حضرت آسیہ کے لیے ایک عظیم الشان نعمت

خیر فرعون کو جب اپنی بیوی حضرت آسیہ علیہا السلام کے ایمان کا پتا چلا تو اس ظالم نے ان کو بہت تکلیف پہنچائی، بہت ستایا، لکڑی کے تنخوا پر لٹا کر آپ علیہا السلام کے ہاتھوں اور پاؤں میں کیلیں گاڑ دیں حتیٰ کہ اسی حالتِ تکلیف

میں آپ کی روح نکل گئی۔ مفتی بغداد علامہ سید محمود آلوی رحمۃ اللہ علیہ نے تفسیر روح المعانی میں لکھا ہے:

﴿وَقَدْ وَرَدَ أَنَّ اسِيَّةَ إِمْرَأَةَ فِرْعَوْنَ تَكُونُ زَوْجَةَ نَبِيِّنَا صَلَّى اللَّهُ عَلَيْهِ وَسَلَّمَ﴾

زوجة نبینا صلی اللہ علیہ وسلم

(تفسیر روح المعانی، ج: ۲۵، ص: ۱۳۶)

تحقیق کہ وارد ہے کہ حضرت آسیہ زوجہ فرعون جنت میں ہمارے نبی پاک صلی اللہ تعالیٰ علیہ وسلم کی بیوی ہوں گی۔

اللہ تعالیٰ کے نام پر ذرا مرکے تو دیکھو، مردہ لاشوں پر جو مر ہے ہیں ان کو کچھ نہیں ملے گا بلکہ مردہ پلس مردہ ڈبل مردہ ہو جائے گا، دنیا کے یہ حسین، بھی مردہ ہیں، قبروں میں ایک دن گل سڑ جائیں گے اور ان پر مرنے والے بھی مردہ ہو جائیں گے، جو مستقبل میں مردہ ہونے والے ہیں وہ گویا مردہ ہیں، مردہ مردہ پر فدا ہو کر ڈبل مردہ ہو رہا ہے۔

ارے یہ کیا ظلم کر رہا ہے کہ مر نے والوں پر مر رہا ہے  
جودم حسینوں کا بھر رہا ہے بلند ذوقِ نظر نہیں ہے

## اللہ پر فدا ہونے کا انعام

لیکن اگر اللہ پر فدا ہو جاؤ تو اللہ کیا انعام دیتا ہے؟ دیکھو امام احمد ابن حنبل رحمۃ اللہ علیہ کو کیا مقام ملا۔ ملا علی قاری رحمۃ اللہ علیہ مرقاۃ جلد نمبر ایک میں لکھتے ہیں کہ ان کا اصل نام امام احمد بن محمد بن حنبل تھا۔ امام احمد کے والد محمد تھے اور حنبل آپ کے داد کا نام تھا، لیکن آپ کا پورا نام امام احمد بن حنبل مشہور ہو گیا اور بابا پ کا نام چھپ گیا۔ یہ اپنے وقت کے بڑے محدث اور فقیہ تھے۔ امام شافعی رحمۃ اللہ علیہ کے شاگرد بھی تھے۔ ان کا ایک مسئلہ میں بادشاہ سے اختلاف

ہو گیا، یہ حق پر قائم رہے، بادشاہ نے بہت دھمکیاں دیں کہ اپنے موقف سے ہٹ جاؤ ورنہ سخت سزا دوں گا، لیکن امام احمد بن حنبل اپنے موقف پر ڈلے رہے اور کسی سزا کی پرواہ نہ کی۔ بالآخر جب بادشاہ نے ان کو کوڑے مارنے کی سزا مقرر کی تو بغداد میں ایک شورچ گیا کہ امام احمد بن حنبل رحمۃ اللہ علیہ کا آج امتحان ہو رہا ہے۔ امام احمد بن حنبل رحمۃ اللہ علیہ کو جب پہلا کوڑا مارا گیا تو فرمایا سبحان اللہ! جب دوسرا کوڑا مارا تو فرمایا لا حَوْلَ وَ لَا قُوَّةَ إِلَّا بِاللَّهِ اور جب تیسرا کوڑا مارا گیا تو فرمایا لَنْ يُصِيبَنَا إِلَّا مَا كَتَبَ اللَّهُ لَنَا هُوَ مَوْلَانَا یعنی یہ مصیبت جو آگئی ہے یہ اللہ نے ہمارے لیے مقرر کی ہے جو ہمارا مولیٰ ہے۔ آپ رحمۃ اللہ علیہ کو اتنے کوڑے مارے گئے کہ آپ کا ازار بندٹوٹ گیا جو کپڑے کا بنا ہوا تھا تو فوراً آسمان کی طرف نظر اٹھائی، اُس وقت آپ کے ہونٹ بھی ہل رہے تھے مگر کسی کو پتا نہ چلا کہ کیا فرمایا، پھر وہ ازار بند خود بخود واپس ہو گیا اور اللہ تعالیٰ نے آپ رحمۃ اللہ علیہ کو ننگا ہونے سے بچالیا۔

ایک محدث نے ایک ہفتہ کے بعد امام احمد بن حنبل کے گھر جا بر عیادت کی اور پوچھا کہ اے امام احمد بن حنبل! آپ نے اس وقت کیا پڑھاتا تو فرمایا کہ چونکہ میرا ازار بندٹوٹ گیا تو میں نے اللہ تعالیٰ سے کہا ان گُنْتَ تَعْلَمُ أَنِّي عَلَى الْحَقِّ فَلَا تَهِنْكُ سَتَرِيُ اے خدا! اگر تو جانتا ہے کہ میں حق پہ ہوں تو میرے پوشیدہ اعضاء کو ننگا نہ ہونے دیں پس اللہ تعالیٰ نے میرا پا جامہ اور پا اٹھا دیا۔

آپ کے صاحبزادے فرماتے ہیں کہ امام شافعی رحمۃ اللہ علیہ جو آپ کے استاد تھے اور اس وقت مصر میں تھے انہوں نے اپنے ایک قادر کو وہاں سے بھیجا اور کہا کہ جس قمیص میں میرے شاگرد امام احمد بن حنبل کو کوڑے لگے تھے وہ قمیص مجھے بھیج دیں، چونکہ امام شافعی رحمۃ اللہ علیہ حدیث میں آپ

کے استاد تھے اس لیے آپ رحمۃ اللہ علیہ نے اپنی وہ قمیص جس میں انہیں کوڑے لگے تھے تمیل حکم میں دے دی۔ امام شافعی رحمۃ اللہ علیہ نے اپنے شاگرد کی قمیص پانی میں بھگوئی اور وہ پانی پی لیا فَغَسَلَ قَمِيْصَهُ وَشَرَبَ مَاءَهُ ملاعلیٰ قاری رحمۃ اللہ علیہ فرماتے ہیں کہ هذَا مِنْ أَجَلٍ مَنَاقِبِ إِمَامِ أَحْمَدَ بْنِ حَنْبَلَ یعنی یہ امام احمد بن حنبل کے بہت عظیم الشان مرتبہ کی بات ہے کہ استاد اپنے شاگرد کا کرتہ پانی میں بھگو کروہ پانی پی لے۔ اس کے بعد فرماتے ہیں بَعْدَ مَا تَبَيَّنَ وَثَلَاثِيْنَ سَنَةً دو سو تیس سال بعد ان کی بغل میں بغداد کا ایک معزز شہری دفن ہوا، اس نے وصیت کی تھی کہ مجھے امام احمد بن حنبل رحمۃ اللہ علیہ کی قبر کے پاس دفن کرنا، ملاعلیٰ قاری لکھتے ہیں کہ فَلَمَّا دُفِنَ بِجَنَبِهِ بَعْضُ الْأَشْرَافِ یعنی جب ان کی قبر کے پہلو میں ایک معزز شہری دفن کیا جا رہا تھا اور دفن کے لیے مزدور جو قبر بنار ہے تھے ان سے غلطی سے امام احمد بن حنبل کی قبر پر پھاؤڑا لگ گیا جس سے ان کی قبر کھل گئی فوجَدَ كَفْنَهُ صَحِيْحًا لَمْ يَبْلِي یعنی دو سو تیس سال بعد بھی ان کا کفن بالکل صحیح تھا، پھٹا تک نہیں تھا و جُثَثَهُ لَمْ تَتَغَيِّر اور اس عاشق کا جسم بھی بالکل متغیر نہیں ہوا تھا، اسی طرح تازہ دم تھا جیسے ابھی ابھی دفن کیا گیا ہوا اور یہ آپ کی کرامت تھی، جو اللہ پر مرتا ہے تو اللہ تعالیٰ بھی اس کو عزت دیتا ہے۔ اس کے بعد ملاعلیٰ قاری لکھتے ہیں کہ جب آپ رحمۃ اللہ علیہ کا جنازہ نکلا تو آپ کا جنازہ دیکھ کر بیس ہزار کافر مسلمان ہو گئے کہ جان دے دی مگر حق اور دین کو نہیں چھوڑا، اس کو کہتے ہیں ایمان اَسْلَمَ عِشْرُونَ الْفَأَيُّومَ وَفَاتِهِ یعنی ان کی وفات کے دن بیس ہزار عیسائی اور یہودی ایمان لے آئے۔

عاشق کا جنازہ ہے ذرا دھوم سے نکلے

یہودی اور عیسائی ایمان لے آئے کہ اللہ ضرور ہے جس پر اس طرح سے بھی  
جان دی جاتی ہے۔

ان کے کوچے سے لے چل جنازہ مرا      جان دی میں نے جن کی خوشی کے لیے  
بے خودی چاہیے بندگی کے لیے

## اللہ کے نام کی لذت

عشق اور محبت نہ ہو تو سجدہ میں مزہ نہیں آتا لہذا اللہ والوں سے اللہ کی  
محبت سیکھ لو۔ آج نماز ہم کو بھاری لگتی ہے مگر جب اللہ کی محبت دل میں آجائے  
گی تو پھر ایک اللہ کہنے میں آپ کو دونوں جہان کی لذت کا کپسول دل میں  
اُترتا ہوا محسوس ہو گا کیونکہ دونوں جہان کی نعمتوں کو پیدا کرنے والے اور ان  
میں لذت رکھنے والے اللہ تعالیٰ ہیں۔ مولانا رومی رحمۃ اللہ علیہ فرماتے ہیں۔  
اے دل ایں شکر خوشنتر یا آنکہ شکر سازد

اے دل! یہ چینی زیادہ میٹھی ہے یا چینی کا بنانے والا، جو گنوں میں رس پیدا کرتا  
ہے تو اس کے نام میں کتنا رس ہو گا۔ مولانا رومی رحمۃ اللہ علیہ فرماتے ہیں کہ  
جب میں اللہ کا نام لیتا ہوں تو میرے جسم کا بال بال شہد کا دریا ہو جاتا ہے۔

نام او چو بر زبانم می رو  
هر بن مو از عسل جوئے شود

یعنی جب میں محبت سے اللہ کا نام لیتا ہوں تو میرے سارے بال شہد کے دریا  
ہو جاتے ہیں۔ ہم تورات کو حلوہ پیٹ میں امپورٹ کرتے ہیں اور صبح لیٹرین  
میں ایکسپورٹ کرتے ہیں، یعنی کھانے پینے اور درآمد برآمد کے لیے اپنے پیٹ  
کو ایک دفتر سمجھ رکھا ہے، دنیا سے تو مزے وہ لوگ لے گئے جنہوں نے اللہ تعالیٰ  
کو خوب یاد کیا۔ جنت میں صرف ایک ہی حسرت رہے گی کہ کاش! دنیا میں اللہ

کے ذکر میں کوئی کمی نہ کرتے، جب تک سانس ہے چلنے پھرتے یا اللہ یار حمن  
یا رحیم پڑھتے رہیے، درود شریف وغیرہ پڑھتے رہیے، نظروں کی حفاظت  
کرتے رہیے اور ساتھ ساتھ دعا کرتے رہیے کہ یا اللہ! ہم نے جو نظروں کی  
چوری کر کے حرام لذت حاصل کی اس پر تو ہمیں معاف فرم۔ ہمارا نفس چور  
ہے، اس سے ہوشیار رہنا چاہیے، جیسے ایک شاعر کہتا ہے۔

اپنے جوتوں سے رہیں سارے نمازی ہوشیار  
اک بزرگ آتے ہیں مسجد میں خضر کی صورت

یعنی ان کی ڈاڑھی سفید ہے، مگر یاد رکھنا کہ نفس کی ڈاڑھی کبھی سفید نہیں ہوتی، یہ  
ظالم ہمیشہ کالی ڈاڑھی رکھتا ہے۔

دھوکہ نہ کھائیے کسی ریش سفید سے  
ہے نفس نہاں ریش مُسَوَّد لیے ہوئے  
ریش مسود کے معنی ہیں کالی ڈاڑھی۔

## اہل علم کو اہل ذکر سے کیوں تعبیر کیا گیا؟

توبات چل رہی تھی علماء کے احترام کی۔ اللہ تعالیٰ ارشاد فرماتے ہیں۔

﴿فَاسْأَلُوا أَهْلَ الدِّكْرِ إِنْ كُنْتُمْ لَا تَعْلَمُونَ﴾

(سورة نحل، آیت: ۳۳)

دین کی جو بات تم نہیں جانتے وہ اہل ذکر سے پوچھ لیا کرو۔ جملہ مفسرین  
متقدیں و متاخرین سب نے لکھا ہے کہ اہل ذکر سے مراد اہل علم ہیں۔ سوال  
یہ ہے کہ اہل علم کو اہل ذکر سے کیوں تعبیر کیا؟ میرے شیخ حضرت شاہ عبدالغنی  
صاحب رحمۃ اللہ علیہ فرماتے تھے کہ اصلی اہل علم وہ ہیں جو بہت زیادہ اللہ کی یاد  
میں غرق ہیں، اسی سبب سے ان کا نام ہی اللہ تعالیٰ نے اہل ذکر رکھ دیا۔

حکیم الامت تھانوی رحمۃ اللہ علیہ فرماتے ہیں کہ میں صوفیوں کے ساتھ بھائیوں کی طرح محبت کرتا ہوں لیکن علماء سے مثل باپ کے محبت کرتا ہوں یعنی جس طرح اپنے باپ کی عزت کرتے ہو ایسے ہی اپنے امام کی عزت کرو اور ذرا ذرا سی بات پر بدگمانی، اعتراض یا غیبত کر کے اللہ کے غضب کو دعوت نہ دو۔ جس میں خود برا بیاں ہوتی ہیں اُس کو ہر شخص میں برا بیاں نظر آتی ہیں۔

### حضرت ابوذر رضی اللہ عنہ کی حضرت ابوذر رضی اللہ عنہ کو سات نصیحتیں

مشکوٰۃ شریف (باب حفظ اللسان) کی روایت ہے کہ حضرت ابوذر غفاری رضی اللہ تعالیٰ عنہ کی درخواستِ نصیحت پر آپ صلی اللہ تعالیٰ علیہ وسلم نے حضرت ابوذر غفاری کو سات نصیحتیں فرمائیں جس میں سے ایک نصیحت یہ ہے۔

**﴿أُوْصِيكَ بِتَقْوَى اللَّهِ عَزَّ وَ جَلَّ فَإِنَّهُ أَرَى إِنْ لَامْرُكَ كُلَّهٖ﴾**

(المشکوٰۃ، ج: ۲، ص: ۳۱۲)

کہ تقویٰ سے رہوتیرے سب کام بن جائیں گے۔ ملا علی قاری رحمۃ اللہ علیہ اس حدیث کی شرح میں لکھتے ہیں کہ چاہے وہ دنیا کا کام ہو یا آخرت کا، تقویٰ کی برکت سے دونوں جہان بن جاتے ہیں کیونکہ تقویٰ کی برکت سے وہ خدا کا دوست ہو گیا اور جب خدا کا دوست ہو گیا تو خدا کا یہ جہان بھی ہے اور جہان بھی ہے، خدا دونوں جہان میں اس کو راضی رکھتا ہے، جب اباراضی ہو تو پردیں میں بھی بیٹھ کوخر چہ بھیجتا ہے اور کہتا ہے کہ اچھا کھانا کھاؤ، ایک ملازم بھی رکھو اور خوب آرام سے رہو اور وطن میں بھی اسی فکر میں رہتا ہے کہ میرا بیٹھ کو کوئی پریشانی نہ ہو۔ اسی طرح جو اپنے رب کو ناراض نہیں کرتا بلکہ ہر وقت راضی رکھتا ہے تو رب بھی اس کو پردیں اور وطن دونوں میں آرام سے رکھتا ہے۔

اس کے بعد حضرت ابوذر رضی اللہ تعالیٰ عنہ نے عرض کیا کہ مزید نصیحت فرمائیں تو دوسری نصیحت آپ صلی اللہ تعالیٰ علیہ وسلم نے یہ فرمائی:

﴿عَلَيْكَ بِتَلَاوَةِ الْقُرْآنِ وَذِكْرِ اللَّهِ عَزَّوَجَلَّ  
فَإِنَّهُ ذِكْرٌ لَّكَ فِي السَّمَااءِ وَنُورٌ لَّكَ فِي الْأَرْضِ﴾

(المشکوٰۃ، ج: ۲، ص: ۳۱۲)

تلاوت اور ذکر اللہ کو اپنے اوپر لازم کرو۔ آج ہمارا یہ حال ہے کہ قرآن شریف طاقوں میں جزدانوں میں لپٹے ہوئے ہیں، قرآن پاک کو طاقوں میں من رکھو، روزانہ تلاوت کرو، چاہے ایک ہی رکوع ہو یا صرف دس آیتیں ہی کیوں نہ ہوں البتہ مسافر مستشی ہے کیونکہ بروایت بخاری شریف اس کے فرض آدھے ہو جاتے ہیں اور مسافر کو ثواب اتنا ہی ملتا ہے جتنا وہ وطن میں وظیفہ پڑھتا تھا۔ پھر آپ نے فرمایا کہ کثرتِ تلاوت کا نتیجہ یہ ہوگا کہ آسمانوں میں تیرا ذکر ہوگا اور زمین میں تیرے لیے نور ہوگا۔ سرورِ عالم صلی اللہ تعالیٰ علیہ وسلم تلاوتِ قرآن پاک اور ذکر اللہ کا انعام بتارہ ہے ہیں کہ آسمان میں تمہارا ذکر ہوگا اور زمین میں اللہ تعالیٰ تھہیں نور عطا فرمائیں گے۔

## صحابہ کرام کی دین کی حرص

آج ہم لوگ کہتے ہیں کہ مولویوں سے زیادہ مسائل نہ پوچھو، اگر تم نے نماز کا پوچھا تو روزہ گلے لگادیں گے، لیکن صحابہ کی دین کی پیاس بجھتی ہی نہ تھی۔ حضرت ابوذر غفاری حضورِ اکرم صلی اللہ علیہ وسلم سے عرض کرتے ہیں قُلْتُ ذُنْبِنِیْ ہمیں اور زیادہ نصیحت کیجیے۔ دو نصیحتوں کے بعد عرض کیا اور فرمائیے، واہ یہ ہے طلب علم! ایک کتاب کے بعد دوسرے کتاب کی طرف بھی ہاتھ لپکتا ہے، جب دنیوی کتابوں کی اتنی طلب ہے تو علم جو آخرت کی چیز ہے اس کی

طلب تو اور زیادہ ہونی چاہیے تاکہ آخرت بن جائے تو آپ علیہ السلام نے مزید فرمایا:

﴿عَلَيْكَ بِطُولِ الصَّمْتِ فَإِنَّهُ مَطْرَدٌ لِّلشَّيْطِينِ  
وَعُونُ لَكَ عَلَى أَمْرِ دِينِكَ﴾

(المشكوة، ج: ۲، ص: ۳۱۳)

کہ اے ابوذر! تم اکثر خاموش رہا کرو کیونکہ اس کی وجہ سے شیطان تم سے ڈرے گا اور تمہارے دین کے تمام معامولوں میں اس سے مدد ملے گی۔ حضرت ابوذر غفاری نے پھر عرض کیا قلْتُ زِدْنِيُ اے اللہ کے نبی! مجھے اور نصیحت کیجیے۔ کیا حرص ہے اور کیا حریص طالب علم ہے، لیکن یہ حرص مبارک ہے، ہر لائق برجی نہیں ہوتی۔

ایک میمن نے تبلیغ میں وقت لگایا پھر اپنے تبلیغی بھائیوں سے کہنے لگا کہ بھائیو! میمن بڑا لاچی ہوتا ہے تو سب نے سمجھا کہ شاید چندہ مانگ رہا ہے، لیکن پھر کہنے لگا کہ پہلے سن لو! پہلے میں پیسوں کا لاچی تھا، اب میں آپ کی دعاؤں کا لاچی ہوں تو سب نے کہا کہ ہم تو سمجھ رہے تھے کہ یہ پیسہ مانگے گا مگر یہ دعائیں مانگ رہا ہے، اس کی لائق بدل گئی۔

### علماء پر تنقید نادانی و بد نہی ہے

تبلیغی جماعت سے یاد آیا کہ بعض اوقات غیر عالم لوگ حدود شریعت سے واقف نہ ہونے کے سبب عوام میں تبلیغ دین کی فضیلت پر اس طرح تقریر کرتے ہیں کہ مثلاً بعض ساتھی تبلیغ کے لیے جاپان گئے اور وہاں جا کر انہوں نے اذان دی، نماز پڑھی اور چٹنی روٹی کھا کر سو گئے تو وہاں کے کافر کہنے لگے کہ ارے ان کو تو بلا نشہ ہی نیندا آگئی جبکہ ہم ہیر و نکھار ہے ہیں،

نشہ کی گولیاں کھار ہے ہیں اور پھر بھی نیند نہیں آتی اور یہ مسلمان جو اللہ کے راستے میں نکلے ہیں ان کا مذہب تو بڑا اچھا ہے اور آٹھ دس آدمی ان کو دیکھ کر مسلمان ہو گئے۔ پھر یہ نادان مبلغ علماء پر تقيید کرنے لگتے ہیں کہ جو کام تبلیغ والے عوام کر رہے ہیں وہ علماء بھی نہیں کر رہے۔ یہ سخت نادانی و بد فہمی ہے۔ بات یہ ہے کہ اہل کفر تو اپنے کفر اور خدا سے دوری کی لعنت کے باعث پریشان ہیں، بے چین ہیں وہ جب دیکھتے ہیں کہ اللہ کی عبادت کر کے یہ لوگ چھٹنی روشن کھا کر سو گئے تو وہ اسی سے اسلام لے آتے ہیں۔

اللہ اک ان لوگوں کی تعریف اس حیثیت سے تو کرو کہ انہوں نے ایک مستحب عمل کیا لیکن ان کو علماء پر فضیلت مت دو کیونکہ علماء بخاری شریف پڑھ رہے ہیں، علومِ نبوت کی حفاظت اور نشر و اشاعت کر رہے ہیں جو فرض ہے اور اب تبلیغ میں جانا فرض نہیں ہے البتہ ایک مستحب اور پیارا عمل ہے۔ پس جب لوگ علماء کے بارے میں یہ کہتے ہیں کہ کل کافر قیامت کے دن علماء کے گریبان پکڑیں گے کہ تم لوگ اپنے مدرسون میں پڑے رہے، ہمیں کفر کی تاریکی سے نہیں نکالا، تم نے ہمیں دوزخ میں کیوں کیوں جانے دیا تو ایسے لوگ سخت نادان اور بے عقل ہیں۔ اس طرح کی باتوں کا یہ اثر ہوتا ہے کہ عوام الناس کے دماغ میں علماء کی بے قعیتی آجائی ہے۔

## اسلام کا پیغام سارے عالم میں پہنچ چکا ہے

اب میں مسئلہ بتاتا ہوں کہ بقول ان لوگوں کے اگر ان کا فروں کو اسلام پہنچانا مستحب نہیں، فرض ہے تو ہمارے جتنے بھی بزرگ گذرے ہیں مثلاً شاہ عبدالعزیز صاحب، شاہ ولی اللہ صاحب، امام ابوحنیفہ، امام بخاری رحمہم اللہ یہ امر کیکہ اور جاپاں نہیں گئے تو یہ سب کے سب کیا ہیں؟ یہ سب کے سب

تارک فرض ہوئے یا نہیں اور تارک فرض ولی اللہ نہیں ہو سکتا تو گویا بارہ سو برس تک کوئی ولی اللہ ہی نہیں ہوا۔ اسی لیے میں نے ایک بہت بڑے مفتی صاحب سے مسئلہ پوچھا کہ علماء کے متعلق اس طرح بیان کرنا کیسا ہے؟ انہوں نے فرمایا کہ بالکل غلط اور جہالت پر منی ہے، چونکہ اس کام میں اکثر علماء محققین نہیں ہیں۔ مفتی صاحب نے فرمایا کہ آج اسلام اور ایمان سارے عالم میں پھیل گیا ہے، آج کوئی کافر ایسا نہیں جس کو یہ نہ معلوم ہو کہ اسلام کیا ہے، کوئی کافر ایسا نہیں جس کو معلوم نہ ہو کہ اسلام کے علاوہ کوئی دین اللہ کے نزدیک مقبول نہیں اور اسلام کے علاوہ جو کسی اور دین کو اختیار کرے گا جہنم میں جائے گا۔

اس لیے میں نے چند باتیں عرض کر دیں کیونکہ تبلیغی جماعتوں میں دوست احباب کے ساتھ ہماری بھی کافی شرکتیں ہوئی ہیں تو میں نے یہ مرض محسوس کیا لہذا میں نے مفتی رشید احمد صاحب سے بات کی کہ جو لوگ جاپاں جا کر مسلمان بنارہ ہے ہیں یہ لوگ زیادہ افضل ہیں یا علماء جو بخاری پڑھا رہے ہیں؟ تو مفتی صاحب ہنسے کہ جو لوگ تبلیغ کا مبارک کام کر رہے ہیں وہ مستحب میں مشغول ہیں فرض میں نہیں، ایک کافر بھی ایسا نہیں ہے جو یہ نہ جانتا ہو کہ اسلام کیا ہے، اذان کیا ہے اور اب تور یہ یو ٹی ویژن سے اذانوں کی آوازیں سارے عالم میں پہنچ چکی ہیں، اسلام کا پیغام سارے عالم میں پہنچ چکا ہے، سب سمجھتے ہیں کہ مسلمانوں کا ایک مذہب ہے جس کا دعویٰ ہے کہ اسلام کے علاوہ اب کوئی دین اللہ کے یہاں قبول نہیں، نجات کا ذریعہ صرف اسلام ہے لہذا اب ان کافروں کے ذمہ تحقیق ہے، لیکن جوان کو دین کی دعوت دینے جاتے ہیں وہ بھی ثواب سے محروم نہیں رہیں گے کیونکہ وہ بخاری نہیں پڑھا سکتے تو یہی کام کر لیں اور ثواب حاصل کریں۔ ہم مدرسہ میں مشغول ہیں تو ان حضرات کو جانے کا موقع دیا جائے کہ ہمارا مال جگہ جگہ پہنچا وہ، اس لیے ان کی

قد رکنی چاہیے لہذا ہم اپنے دوستوں کو متوجہ بھی کرتے رہتے ہیں کہ تبلیغی جماعت کے ساتھ شرکت کرو۔

## کافروں کو مسلمان کرنا فرض نہیں ہے

تبلیغ کا کام مبارک ہے، مستحب ہے، پسندیدہ ہے لیکن اب فرض کے درجہ میں نہیں ہے بلکہ کافروں کو مسلمان کرنا اسلام نے فرض نہیں کیا۔ اگر کافروں کو مسلمان کرنا فرض ہوتا تو حضور صلی اللہ تعالیٰ علیہ وسلم جن علاقوں کو فتح فرماتے ان کو اس فرض پر مجبور کرتے کیونکہ فرض پر مجبور کیا جاتا ہے لیکن آب صلی اللہ تعالیٰ علیہ وسلم نے کبھی مجبور نہیں فرمایا بلکہ حکم دیا کہ یا تو اسلام قبول کردا یا جزیہ دو پس جو کفار جزیہ دینے پر راضی ہو جاتے تو ان کو ان کے حال پر چھوڑ دیا جاتا، زبردستی اسلام قبول کرنے پر مجبور نہیں کیا جاتا اور جزیہ کا حکم اس سیتے ہے کہ اسلام کی شوکت و عزت اور کفر کی ذلت و پستی ظاہر ہو۔ جزیہ لے کر ان لوگوں کو اسلام پر مجبور نہ کرنے کے کیا معنی ہوئے؟ اس کے معنی یہ ہوئے کہ ان لوگوں کو مسلمان کرنا فرض نہیں ہے، اسلام کی اطلاع دینا فرض ہے اور وہ ہو چکی، اب اگر تمہارا دل نہیں چاہتا تو ہم تمہیں مسلمان ہونے پر مجبور نہیں کرتے، اگر مسلمان بنانا فرض ہوتا تو رحمۃ للعلیمین صلی اللہ تعالیٰ علیہ وسلم یہی فرماتے کہ میری رحمت کا تقاضہ نہیں ہے کہ تمہارے چند بیسوں سے تمہارے کفر پر راضی ہو جاؤں، یعنی تمہارے دوزخ میں جانے پر راضی ہو جاؤں۔ اس سے معلوم ہوا کہ کافروں کو مسلمان کرنا فرض نہیں ہے۔ یہ بہت بڑے مفتی صاحب کی تقریر عرض کر رہا ہوں جو پاکستان میں سب سے زیادہ فقیہ ہیں اور فقہ میں شخص کرا رہے ہیں، علماء کو فقیہ بنار ہے ہیں۔

حضرت خالد بن ولید رضی اللہ عنہ کفار کو خط لکھ رہے ہیں، مشکلوۃ

شریف میں یہ خط موجود ہے کہ ”اے لوگو! إِنِّي أَدْعُوكُمْ إِلَى الْإِسْلَامِ میں تم کو اسلام کی دعوت دیتا ہوں۔ اگر تم قبول کرتے ہو تو ٹھیک ہے ورنہ تم مجھ کو جزیہ دو اور تم جزیہ کیسے دو؟ عَنْ يَدِ اپنے ہاتھوں سے دو تا کہ تمہاری ذلت قائم رہے، اگر تم کسی واسطہ سے بھیجو گے تو ہم ہرگز قبول نہیں کریں گے، ہمیں تمہارے پیسے کی حاجت نہیں بلکہ تمہارے کفر کی ذلت دکھانا مقصود ہے۔ لہذا تم جزیہ خود آکر دو اور اگر نہیں مانتے تو ہم تم سے قتال کریں گے، اسلام نہ لانے سے نہیں، جزیہ نہ دینے سے قتال کریں گے وَأَنْتُمْ صَاغِرُونَ اور تم ذلیل ہو جاؤ جزیہ دے کر اور اگر ایسا نہیں کرتے ہو تو نَحْنُ نُحِبُّ الْمَوْتَ کَمَا تُحِبُّونَ الْخَمْرَ ہم موت کو اتنا محبوب رکھتے ہیں جتنا تم شراب سے محبت کرتے ہو پس تم ہمارا مقابلہ نہیں کر سکتے۔

پس اگر صحابہ جزیہ لے کر ان کو مسلمان نہیں بنارہے ہیں، کہتے ہیں کہ تم اسلام لاویانہ لاو جزیہ دو ورنہ ہم لوگ جزیہ نہ دینے پر تم سے قتال کریں گے تو معلوم ہوا کہ جب وہ جزیہ دینے پر راضی ہو گئے تو اسلام کو زبردستی ان کے لگے لگانا کہاں فرض رہا؟ اگر اسلام کو لگے لگانا فرض ہوتا تو چند پیسوں کے بدله ان کے کافر رہنے پر کیا اسلام راضی ہو جاتا؟ تو معلوم ہوا کہ اسلام کو ان تک پہنچانا تو ضروری ہے مگر ان کو مسلمان بنانا فرض نہیں ہے۔ (ایک صاحب نے حضرت والا سے اجازت لے کر سوال کیا کہ بعض تبلیغی حضرات کہتے ہیں کہ صحابہ مدینہ منورہ، مکہ معظلمہ میں فوت نہیں ہوئے، وہ سب تبلیغ کرنے دنیا میں پھیل گئے تھے تو حضرت والا نے ارشاد فرمایا کہ) بہت سے صحابہ کو انتظام ملکی کے لیے دوسرے ملکوں میں بھیجا جاتا تھا اور صحابہ کی شان تو یہ تھی کہ جہاں جاتے تھے دین پھیلاتے تھے جہاں جاتے ہیں ہم تیرافسانہ چھیڑ دیتے ہیں کوئی محفل ہو تیرا نگ محفل دیکھ لیتے ہیں

اس لیے وہ جہاں گئے نور پھیل گیا مثلاً حضرت عقبہ ابن عامر رضی اللہ تعالیٰ عنہ مصر کے گورنر (عامل) بنائے گئے تھے، اب جب ان کو گورنر بنایا کر بھیجا جاتا تو کیا وہ نہ جاتے؟ آپ کو اگر کمشنر بنایا کر کہیں بھیجا جائے اور حکومت اسلامی ہو تو جانا پڑے گا۔ پس اسلامی ملک کا انتظام سنبھالنے کے لیے ان کو بھیجا گیا تھا۔

لہذا تبلیغ کا جوش دلانے کے لیے اس طرح بیان کرنا کہ سب صحابہ تبلیغ کے لیے مدینہ سے نکل گئے تھے اور مدینہ صحابہ سے خالی ہو گیا حقیقت کے خلاف ہے۔ ہزاروں صحابہ کی قبریں مدینہ شریف میں ہیں۔ جتنے صحابہ کی قبریں شام میں ہیں یہ سب وہاں کے گورنر تھے۔ حضرت ابو درداء رضی اللہ عنہ کے بارے میں اسماء الرجال کے تحت شیخ ولی الدین مشکلہ کے آخر میں لکھتے ہیں کہ سَكَنَ بِالشَّامِ وَمَاتَ بِدِمْشُقِ شَامَ كَيْفَيَةً گورنر تھے اور دمشق میں قبر ہے۔ پس اس طرح نہ بیان کرو کہ وہ بستر لے کر تبلیغ کے چلے میں گئے تھے۔

### حضرت ابو ہریرہ رضی اللہ تعالیٰ عنہ کے شاگردوں کی تعداد

ملا علی قاری رحمۃ اللہ علیہ نے حضرت ابو ہریرہ رضی اللہ تعالیٰ عنہ کے شاگردوں کی تعداد آٹھ سو تک بتائی ہے، ان میں صحابہ اور تابعین شامل ہیں چار صحابہ کا ملا علی قاری رحمۃ اللہ علیہ نے خاص طور پر نام لیا ہے جن میں حضرت عبداللہ بن عمر، حضرت عبداللہ بن عباس، حضرت جابر اور حضرت انس رضی اللہ تعالیٰ عنہم شامل ہیں، اس طرح کل آٹھ سو صحابہ اور تابعین حضرت ابو ہریرہ رضی اللہ عنہ سے حدیث پڑھتے تھے، وہ نہ بستر لے کر نکلتے تھے، نہ کہیں چلہ پر جاتے تھے۔ مرقاۃ شرح مشکلہ جلد اکے شروع ہی میں یہ ساری چیزیں موجود ہیں اور حضرت ابو ہریرہ رضی اللہ تعالیٰ عنہ پانچ ہزار تین سو چونسٹھ (۵۳۶۲) حدیثیں پڑھایا کرتے تھے۔

حضرت ابو ہریرہ رضی اللہ تعالیٰ عنہ کے شاگردوں میں حضرت عبد اللہ ابن عمر، حضرت عبد اللہ ابن عباس، حضرت عبد اللہ ابن مسعود رضی اللہ تعالیٰ عنہم جیسے بڑے بڑے صحابہ شامل تھے جن سے حضرت عمر رضی اللہ تعالیٰ عنہ نے فرمایا کہ خبردار! تم لوگ مدینہ چھوڑ کر جانہیں سکتے تاکہ مجھے کوئی مشورہ کرنا ہو تو میں تم لوگوں سے مشورہ کروں تو دین کا کام آپس میں مل جل کر کرو، دین کے ہر شعبہ کو اہم سمجھوا اور اپنا ہی کام سمجھواں طرح سے مت کرو کہ نفرت دلا و اور علماء کی بے قعیتی کرو۔ چند نادانوں کی باتوں سے ایسا معلوم ہونے لگتا ہے جیسے خدا نخواستہ بستر لے کرنے نکلنے اور چلہ نہ لگانے سے آدمی دوزخ میں چلا جائے گا۔ اس طرح غلو کرنا کیسے جائز ہوگا۔ کتنے جلیل القدر صحابہ حضرت ابو ہریرہ رضی اللہ تعالیٰ عنہ سے حدیثیں پڑھا کرتے تھے اور کبھی مدینہ سے نہیں نکلے۔ حضرت عمر رضی اللہ تعالیٰ عنہ نے تو اپنے دور حکومت میں سختی سے یہ پابندی عائد کی تھی کہ جو صحابہ علماء ہیں وہ ہرگز مدینہ سے باہر نہیں جائیں گے۔

## علماء کی تحقیر حرام ہے

اس تقریر سے شریعت کی حدود کا علم ہو گیا کہ کیا فرض ہے اور کیا نہیں۔ اس لیے ایسا عنوان اختیار کرنا جس سے علماء کی بے قعیتی اور تحقیر ہوتی ہو حرام ہے۔ اگر آلو، سبزی اور گوشت بیچنے والے تبلیغ میں جا کر علماء سے کہیں کہ بھی آپ جو علم دین پڑھ پڑھا رہے ہیں یہ کچھ نہیں ہے، جا کر تبلیغ میں چلہ لگاؤ اور اگر کسی عالم کے متعلق معلوم ہو گیا کہ اس نے چلہ نہیں لگایا ہے تو اس کے بارے میں کہتے ہیں کہ ارے میاں! یہ سب ایسے ہی جھروں میں بیٹھے ہوئے ہیں، ان سے دین کا کوئی کام نہیں ہو رہا ہے۔ اگرچہ سب تبلیغ والے ایسے نہیں ہیں، جو بزرگوں کے تربیت یافتہ ہیں وہ تو بہت معتدل ہیں لیکن

اکثریت نادانوں کی ہے۔

مفتی اعظم پاکستان حضرت مفتی شفیع صاحب رحمۃ اللہ علیہ نے مجھ سے فرمایا کہ جس وقت مولانا الیاس صاحب رحمۃ اللہ علیہ کے انتقال کا وقت قریب تھا تو میں ان کی خدمت میں دہلی میں حاضر ہوا تو مولانا الیاس صاحب رحمۃ اللہ علیہ نے مجھ سے دو سوال کیے۔ ایک یہ فرمایا کہ مجھے اندیشہ ہے کہ کہیں میں استدرج میں تو بتلانہیں ہوں کیونکہ لوگ میری طرف جو ق در جو ق متوبہ ہو رہے ہیں۔ حضرت مفتی صاحب نے فرمایا کہ اگر استدرج ہوتا تو آپ لا خوفِ استدرج نہ ہوتا، آپ کا یہ خوفِ استدرج کہ کہیں یہ اللہ تعالیٰ کی طرف سے ڈھیل تو نہیں ہے دلیل ہے کہ آپ استدرج میں بتلانہیں ہیں کیونکہ جن لوہ استدرج میں بتلا کرتے ہیں یعنی جن کو ڈھیل دیتے ہیں ان کو احساس بھی نہیں ہوتا کہ مجھے ڈھیل دی جا رہی ہے۔ اللہ تعالیٰ ارشاد فرماتے ہیں:

﴿سَنَسْتَدِرُ جَهَنَّمُ مِنْ حَيْثُ لَا يَعْلَمُونَ﴾

(سورة اعراف، آیت: ۱۸۲)

تو سَنَسْتَدِرُ جَهَنَّمُ میں لا يَعْلَمُونَ کی قیدگی ہے، کہ ہم اس حیثیت سے ڈھیل دیتے ہیں کہ اس کے لیے علمی ضروری ہے۔ یہ بات میرے دل میں اللہ تعالیٰ نے ڈالی، مفتی صاحب نے یہ بیان نہیں کیا یعنی اس کی دلیل ابھی اللہ تعالیٰ نے میرے بزرگوں کی برکت سے میرے قلب میں ڈالی کہ سَنَسْتَدِرُ جَهَنَّمُ ہم جن کو استدرج اور ڈھیل دیتے ہیں، نارِ اٹکی کے باوجود ان کو نعمتوں میں اتار دیتے ہیں تو مِنْ حَيْثُ لَا يَعْلَمُونَ کی قید بھی ہے، یعنی ان کو اس بات کا احساس بھی نہیں ہوتا کہ انہیں ڈھیل دی جا رہی ہے۔

مولانا الیاس صاحب رحمۃ اللہ علیہ نے دوسری بات یہ فرمائی کہ چونکہ علماء تبلیغ میں کم ہیں لہذا مجھے اندیشہ ہے کہ عوام حدود شریعت قائم نہیں رکھ سکیں

گے۔ مفتی صاحب نے مجھ سے فرمایا کہ اس بات پر میں خاموش ہو گیا، میں نے اس کا کوئی جواب نہیں دیا کہ اس بات کا تو کوئی علاج نہیں۔

اللَّهُذَا اللَّهُتَعَالَىٰ نَسَرَةٌ تَوْبَةٌ مِّنْ جَهَنَّمَ الْأَمْرُ وَنَبْغُونَ بِالْمَعْرُوفِ وَ  
 النَّاهُوْنَ عَنِ الْمُنْكَرِ نَازِلَ كَيَا كَبْحًا لِّبَلِّي بَاتَ بَتَّاتَهُ هِنَّ اُور بَرِّي بَاتَ  
 رُوكَتَهُ هِنَّ وَهِنَّ يَبْهِي فَرْمَا يَا وَالْحَفْظُونَ لِحُدُودِ اللَّهِ اللَّهُ كَدِينَ كَيِ حدَودَ  
 كَيِ حِفَاظَتَ بَهِيَ كَرَتَهُ هِنَّ اُور قَانُونَ اُور حِدَودَ كَيِ حِفَاظَتَ وَهَ كَرَهُ گَجَوْدَوَكَوَ  
 جَانَهُ گَا اُور حِدَودَ كَوْ جَانَهُ وَالْعَلَمَاءُ هِنَّ تَوْ عَلَمَاءُ سَهَ استَغْنَاءُ اُور انَّ كَوَا سَبَانَ  
 پَرْ حَقِيرَ سَبَحَنَا كَهَهَ تَبْلِيغَ كَرَنَهُ جَا پَانَهُ نَهِيَنَ گَنَهُ، اُمْرِيَكَهُ نَهِيَنَ گَنَهُ اُور يَهُ كَهَهَ چَحْوَهُ  
 سَهَ كَنُوْنَهُ مِنَ مِينَدَكَ كَيِ طَرَحَ بَيْهِيَهُ هِنَّ اُور دِينَ كَيِ تَبْلِيغَ كَهَهَ بَيْنَ الْأَقْوَامِ كَاهَ  
 سَهَ جَهَرَهُ ہَوَے نَهِيَنَ ہِنَّ سَخَتَ بَے اُدَبِّيَ ہَے۔ اِيَّسَهُنَسَ كَوْ قِيَامَتَ كَدِينَ تَيَّا  
 چَلَهُ گَا كَهَعَلَمَاءُ كَيِ تَحْقِيرَ كَتَنَا بِرَاجِمَ ہَے۔ عَلَمَاءُ كَيِ اَهَانَتَ كَوْ شَاهَ عَبْدَالْعَزِيزَ صَاحَبَ  
 مُحَدَّثَ دَهْلَوَيِ رَحْمَةُ اللَّهِ عَلَيْهِ نَهَيَ كَفَرَ لَهَا ہَے، يَهُ جَرَمَ عَظِيمَ ہَے۔ حَضُورُ صَلَّى اللَّهُتَعَالَىٰ  
 عَلَيْهِ وَسَلَّمَ اِرشَادَ فَرَمَاتَهُ هِنَّ مَنْ لَمْ يُسْجِلْ عَالِمِينَا فَلَيْسَ مِنَّا كَهَ جَسَ۔  
 مِيرِی اِمَّتَ کَعَالِمَ کَا اَكْرَامَ نَهِيَنَ کَیَا، اسَ کَا مجھ سَهَ كَوَئَی تَعْلُقَ نَهِيَنَ، اللَّهُذَا جَسَ  
 حَضُورُ صَلَّى اللَّهُتَعَالَىٰ عَلَيْهِ وَسَلَّمَ سَهَ، ہَیِ رَشْتَهَ كَٹَ گَيَا تَوَايِسَهُنَسَ كَا کَیَا حَشَرَ ہَوَگَا۔

## اَهَانَتِ عِلْمٍ وَعَلَمَاءَ كَفَرَهُ

بینات میں ایک مضمون شائع ہوا تھا کہ کوئی نہ میں اجتماع ہوا۔ اس اجتماع میں علماء کرام کی تقاریر کے بعد ایک غیر عالم کھڑا ہوا اور اس نے کہا کہ مولوی لوگوں کی بتیں تو آپ نے سن لیں، اب عمل کی بات کرو، بولیں بھئی بولیں! چلمہ، سال کی جماعتوں کے لیے۔ حاملانِ وحی، جن کے سینوں میں قرآن و حدیث ہے، ان کے ساتھ اس طرح حقارت کا عنوان اختیار کرنا

علماء کرام کے خلاف نفرت اور حقارت پیدا کرنا ہے۔ اس لیے حدود شریعت کی حفاظت بہت ضروری ہے۔

شاہ عبدالعزیز صاحب محدث دہلوی رحمۃ اللہ علیہ لکھتے ہیں کہ اہانتِ علم اور علماء کفر ہے۔ یہ بات کہاں تک پہنچتی ہے۔ اگر اہانت من حیث العلم ہو جیسے مثال کے طور پر یہ کہا گیا کہ اب مولانا لوگوں کی تقریر تو ہو گئی، بولو بھی بولو اب عمل کی بات کرو، تقریروں سے کام نہیں ہوتا، بولو بھی کتنا چلہ دو گے۔ گویا علماء کی تقریر یہ مغض بتیں ہیں عمل سے خالی ہیں۔ اس قسم کا عنوان جس سے علماء کی اور قرآن و حدیث کی باتوں کی بے وقتی ہوتی ہو اہانتِ علم ہے اور شاہ عبدالعزیز صاحب محدث دہلوی رحمۃ اللہ علیہ نے لکھا ہے کہ اہانتِ علم اور اہانتِ اہلِ علم کفر ہے۔

اللہ اس طرح کا کوئی طرز اختیار مت کرو کہ گویا علماء کو گرفت میں لا بنا چاہتے ہو کہ مولوی لوگ جو مدرسوں میں پڑھا رہے ہیں وہ سب بے کار ہیں۔ علماء کی جو تیوں کی خاک کو اپنے سے افضل سمجھو۔ حضور صلی اللہ تعالیٰ علیہ وسلمؐ فرمان عالیشان ہے مَنْ لَمْ يُبَجِّلْ عَالِمِينَ فَلَيْسَ مِنَّا جو ہمارے علماء کے اکرام نہیں کرے گا اس کا مجھ سے کوئی تعلق نہیں ہے۔ علماء کے اکرام کے لیے یہی حدیث کافی ہے۔

مولانا گنگوہی رحمۃ اللہ علیہ فرماتے ہیں کہ جو علماء ربنا نین کی حقارت کرتا ہے اس کی قبر کو ہود کر دیکھو، اس کا منہ قبلہ سے پھیر دیا جاتا ہے۔ بہر حال تبلیغ میں اکثریت اچھوں کی ہے جو علماء کا اکرام کرتے ہیں۔

## اللہ تعالیٰ کا اعلانِ جنگ

اللہ تعالیٰ نے علماء کو بڑا درجہ دیا ہے۔ اس لیے کہتا ہوں کہ ان کی قدر

کرو لیکن جس کے قلب میں علماء کی عظمت نہ ہو تو مجھے صدمہ ہوتا ہے، پس عوام جب بستر لے کر دین کے لیے جاتے ہیں تو مجھے خوشی ہوتی ہے، ہم خود تر غیب دیتے ہیں اور ہم اجتماعات میں بھی بلائے جاتے ہیں، ہماری تقریریں بھی ہوتی ہیں لیکن جب کہیں ایسی بات سنتا ہوں جس میں علماء، مشائخ اور بزرگانِ دین کی بے قعیتی ہو تو مجھ سے یہ بات برداشت نہیں ہوتی کیونکہ مولانا الیاس صاحب رحمۃ اللہ علیہ سے پہلے شاہ ولی اللہ صاحب محدث دہلوی، مولانا رشید احمد گنگوہی، مولانا قاسم نانوتوی، عبداللہ بن مبارک، امام ابوحنیفہ، امام احمد ابن حنبل، امام شافعی، خواجہ حسن بصری حمّمِ اللہ وغیرہ یہ سب حضرات تو بستر لے کر نہیں نکلے، پھر اس قسم کی بات کرنا کہ جو چلہ نہیں لگاتا اس کے جنت میں جانے کی گویا کوئی ضمانت نہیں یا ایسی تقریر کرنا جس سے علماء کرام کی عوام کے دل میں وقعت کم ہو جائے حرام ہے۔ سفوفتوی اس فقیر کا کہ ایسا عنوان اختیار کرنا اور کسی عمل یا کسی نوع کی خدمت کی فضیلت اس طرح بیان کرنا جس سے علماء مشائخ اور اہل اللہ کی عظمتوں میں کمی آجائے اور لوگ کہنے لگیں کہ ہمارے علماء و مشائخ تو کچھ نہیں کرتے، مجرموں میں پڑے ہیں، مدرسوں میں پنکھوں کے نیچے بیٹھے ہیں، اس قسم کے بیانوں کے حرام ہونے کا فتویٰ احقر دیتا ہے اس لیے کہ حدیث قدسی میں ہے کہ اللہ تعالیٰ فرماتے ہیں:

﴿مَنْ عَادَى لِيْ وَلِيًّا فَقَدُّ اذْنُتُهُ بِالْحَرْبِ﴾

(صحیح البخاری، ج: ۲، ص: ۶۹ باب التواضع)

جو میرے اولیاء کی تھیات اور ان کے ساتھ دشمنی کرے تو میرا اس سے اعلانِ جنگ ہے۔ کیا یہ معمولی دشمنی ہے کہ امت کو اہل اللہ سے، علماء سے بذلن کر دیا جائے اور صرف چند چلے لگانے سے غیر علماء کو علماء کے برابر کر دیا جائے؟ یہ ایسا ہی ہے کہ جیسے دل کے مریضوں کو ہارت اسپیشلیستوں کی بے قعیتی کر کے مر رہم پٹ کرنے والوں کا معتقد بنایا جائے کہ جاؤ ٹاگ پر پٹی چڑھالو، وہ بیچارہ آیا تھا

دل کا آپریشن کروانے کے لیے معلوم ہوا کہ ہارت فیل ہو گیا اور پٹی بندھی کی بندھی رہ گئی۔

## اہل علم کا بلند درجہ

علامہ آلوسی رحمۃ اللہ علیہ تفسیر روح المعانی میں فرماتے ہیں کہ اللہ تعالیٰ ارشاد فرماتے ہیں یَرْفَعُ اللَّهُ الَّذِينَ آمَنُوا مِنْكُمْ (سورہ مجادلہ، آیت: ۱۱) اللہ تعالیٰ ایمان والوں کا درجہ بلند کرتا ہے، آگے فرماتے ہیں وَالَّذِينَ أُوتُوا الْعِلْمَ دَرَجَاتٍ تو عالم بھی تو ایمان والے ہیں، ان کی تعریف تو ان میں شامل تھی لیکن وَالَّذِينَ أُوتُوا الْعِلْمَ میں ان کو الگ کیوں بیان کیا گیا؟ علامہ آلوسی سید محمود بغدادی فرماتے ہیں کہ سارے مومن کتنے ہی مبلغ ہو جائیں، کتنے ہی عابد ہو جائیں، اتنی کرامت ہو جائے کہ آسمانوں میں اڑنے لگیں لیکن وَالَّذِينَ أُوتُوا الْعِلْمَ یعنی علماء کے درجات کے مقابلہ میں نہیں آ سکتے۔ علامہ آلوسی رحمۃ اللہ علیہ نے فرمایا کہ اللہ تعالیٰ نے اس آیت میں علماء کو الگ بیان کر کے جتنی عزت بخشی ہے کسی اور کو ایسی عزت عطا نہیں فرمائی۔ اسی لیے بزرگان دیوبند فرماتے ہیں کہ کوئی ایسی بات نہ کرو جس سے عوام کے دل میں علماء کی عظمت لم ہو۔ اگر عوام میں علماء کی عظمت نہ ہوگی تو بڑا فتنہ پیدا ہوگا۔ پھر نتیجہ کیا ہوگا کہ علماء کو بھی نفرت پیدا ہو جائے گی اور اس سے کیا ہوگا؟ دونوں کونقصان پہنچے گا۔ علماء کو کم پہنچے گا عوام کو زیادہ پہنچے گا، علماء کو یہ کہ عوام کی خدمت کی سعادت نہیں ملے گی اور عوام علماء سے تنفر ہو کر بالکل ہی محروم ہو جائیں گے، نہ صحیح راستہ پر ہیں گے نہ حدود کا خیال کریں گے۔

## علماء فرض کام میں لگے ہوئے ہیں

پس جو لوگ خود کو علماء سے دور رکھتے ہیں اور تبلیغی اجتماعات میں بہت

بڑا مجمع دیکھتے ہیں تو سمجھتے ہیں کہ ہمارے سوا کوئی ہے، ہی نہیں۔ میں کہتا ہوں کہ بنگلہ دلیش میں مثلاً دس کروڑ مسلمان ہیں، اگر ان میں سے ایک کروڑ تبلیغ میں لگے ہیں تو نو کروڑ مسلمانوں کو کون دین پہنچائے گا؟ یہی علماء جو مساجد میں ائمہ ہیں، مدارس میں پڑھار ہے ہیں، خانقاہوں میں تزکیہ و اصلاح کا کام کر رہے ہیں۔ اگر سارے ڈاکٹر بستر لے کر گاؤں گاؤں نکل جائیں اور یہاں لوگ ڈاکٹر کے پاس پہنچیں تو معلوم ہو کہ وہ گشتی شفاخانہ لے کر تین چلے لگانے کے گئے ہیں تو مریض کا کیا حال ہو گا، لہذا جس طرح ان ڈاکٹروں کی قدر کرتے ہو جودو کان لیے شہروں میں بیٹھے ہیں اسی طرح ان علماء و حفاظ و قراء کو بھی عزت سے دیکھو جو شہر میں کام کر رہے ہیں، نورانی قaudہ پڑھانے والے کی بھی عزت کردو۔ بخاری شریف پڑھانے والے کی بھی عزت کر جو دین کے جس کام میں اکا ہوا ہے اس کو فریق مت بناؤ رفق بناؤ، دین کا ہر شعبہ اہم ہے اور ہمارا ہے خواہ وہ تعلیم کا شعبہ ہو، تدریس کا شعبہ ہو یا تبلیغ کا شعبہ ہو لہذا یہ عنوان اختیار کرنا اک صاحب اہم جیسوں سے جاپان میں اتنے لوگ مسلمان ہو گئے اور امریکہ میں اتنے مسلمان ہو گئے اور علماء سے کچھ کام نہیں ہو رہا ہے یہ عنوان دین میں تفرقة ڈالنے والا ہے۔ ارے! علماء فرض میں لگے ہیں اور تم مستحب میں لگے ہو، تم علماء کے پیر کی خاک کے برابر بھی نہیں ہو سکتے، قیامت کے دن فیصلہ ہو گا تب پتا چلے گا۔

کفار کو اسلام پہنچانا مستحب عمل ہے اور دین کی حفاظت کرنا فرض ہے۔ جو قرآن پاک کی حفاظت کر رہا ہے، حدیث پاک کی حفاظت کر رہا ہے وہ فرض کام میں لگا ہوا ہے اور آپ بتائیں کہ جو فرض میں لگا ہوا ہے وہ اہم ہے یا جو نفل میں لگا ہوا ہے وہ اہم ہے؟ بادشاہ ائمہ کنڈیشن میں بیٹھا ہوا دستخط کرتا ہے تو کیا اس کی عظمت کو وہ مزدور پاسکتا ہے جو ٹھیلہ کھینچ رہا ہے؟ لوگ کہتے ہیں

کہ صاحب ہم نے تو جنگلوں میں، دریاؤں میں پسینے گرائے ہیں اور مولوی لوگ پنکھوں کے نیچے بیٹھ کر بخاری پڑھا رہے ہیں تو مولانا لوگ ہمارے برابر کیسے ہو سکتے ہیں؟ اب پسینہ کی قیمت بھی سن لو! ہر شخص کے پسینہ کی قیمت اس کی عقل و فہم اور دین کے اعتبار سے ہوتی ہے۔ کیا ساری امت کا پسینہ نبی کے ایک قطرہ پسینہ کے برابر ہو جائے گا؟ نبی کے ایک قطرہ خون کے برابر کیا ساری امت کا خون ہو سکتا ہے؟ حضور صلی اللہ تعالیٰ علیہ وسلم فرماتے ہیں کہ جس روشنائی سے علماء کتاب لکھتے ہیں وہ روشنائی قیامت کے دن شہیدوں کے خون کے برابر وزن ہوگی۔ ملا علی قاری رحمۃ اللہ علیہ نے اس حدیث کی صحت کی تصدیق کی ہے، علماء محمد شین نے اس حدیث کی تصدیق کی ہے کہ یہ روایت بالکل صحیح ہے۔

میں نے یہ اس لیے عرض کر دیا تاکہ شیطان آپ کے دلوں میں وسوسہ نہ ڈالے کہ علماء تو حجروں میں بیٹھے ہوئے بخاری شریف پڑھا رہے ہیں اور تبلیغی جماعت والے جاپان میں اسلام پھیلارہے ہیں الہذا تبلیغی جماعت کے عوام افضل ہیں علماء سے۔ اگر یہ خیال کیا تو گراہ ہو جائیں گے کیونکہ فرض میں مشغول ہونے والے کو مستحب میں مشغول ہونے والے سے کمتر سمجھنا جہالت ہے۔ ہمارے علماء مدارس میں علماء تیار کر رہے ہیں، پھر تبلیغی احباب بھی انہی سے دین سیکھتے ہیں اور ماشاء اللہ دروازہ پہنچاتے ہیں۔ شیخ الحدیث مولانا زکریا صاحب رحمۃ اللہ علیہ عالم تھے، انہوں نے جو کتابیں لکھیں تو تبلیغی احباب ان کے مال کو گلی گلی، کوچہ کوچہ، پہاڑوں کے دامن میں پہنچا رہے ہیں۔ ہم ان کے شکر گذار ہیں کہ ہمارا مال پہاڑوں تک پہنچ گیا، لیکن ٹھیلے والے کو چاہیے کہ فیکٹری کو حقیر نہ سمجھے، فیکٹریاں بند ہو جائیں گی تو تمہارے ٹھیلے پر ایک کپڑا، ایک مال بھی نظر نہیں آئے گا۔ تو علماء و مدارس دین کی فیکٹریاں ہیں۔

اسی لیے اللہ تعالیٰ نے تبلیغ کا حکم ان الفاظ میں نازل کیا ہے:

﴿بَلَغْ مَا أُنْزِلَ إِلَيْكَ مِنْ رَبِّكَ﴾

(سورہ مائدۃ، آیت: ۶۷)

یعنی جو نازل کیا گیا ہے اُس کی تبلیغ کرو، اب اگر کسی کے پاس مَا أُنْزِلَ نہیں ہے تو وہ کیا تبلیغ کرے گا مَا أُنْزِلَ ہی کی تو تبلیغ کرنی ہے۔

## ہر مسلمان پر دعوت الی اللہ فرض نہیں

تبلیغی جماعت جو یہ کہتی ہے کہ یہ کام نبیوں والا ہے تو بے شک لوگوں تک دین پہنچانا نبیوں والا کام ہے لیکن یہ کام ہر ایک پر فرض عین نہیں ہے اجماع ہے کہ جو دعوت الی اللہ کی صلاحیت رکھتے ہوں وہی بیان کریں، یہ نہیں کہ جو چاہے منبر پر کھڑا ہو کر اوت پٹانگ مسئلے بیان کرے۔ اسی لیے مولانا الیاس صاحب رحمۃ اللہ علیہ نے تبلیغ والوں کو چھ نمبر میں محدود کیا تھا لیکن اس بعض نیارنگ روٹ جوش میں آکر چھ نمبر کو بھی توڑ دیتا ہے اور جو سامنے بیٹھا ہوتا ہے لا پرواہی سے اُسے لات بھی مرتا ہے، چاہے وہ کتنا ہی بڑا عالم ہوا رہ معافی بھی نہیں مانگتا۔ بس جوش میں کبھی آگے بڑھتا ہے اور کبھی پیچھے ہٹتا ہے، پاگل کی طرح تقریر کرتا ہے، یہ لات میں بھی کھاچکا ہوں اس لیے بیان کر رہا ہوں۔ ایک شخص واحد کا لوئی ناظم آباد میں بیان کے لیے کھڑا تھا، میں محض اس لیے اس کے بیان میں بیٹھ گیا کہ بھی دعوت کے کام سے جوڑ رہے، اب جناب وہ آگے بڑھتا ہے تو مجھے ایک لات مرتا ہے پھر پیچھے ہٹتا ہے پھر آگے بڑھتا ہے اور ایک لات مرتا ہے، جوش میں بس تقریر کیے جا رہا ہے، اسی لیے نفس کو مٹانے اور مہذب کرنے کے لیے ایک زمانہ چاہیے۔

توجہ چیز میں بتانا چاہتا ہوں وہ یہ ہے کہ اس عقیدہ کی اصلاح فرض ہے کہ نبیوں والا کام صرف تبلیغی جماعت کر رہی ہے حالانکہ خانقاہوں میں تزکیہ نفس کا، مکاتب قرآن میں قرآن کے الفاظ کی حفاظت کا اور دارالعلوم و مدارس دینیہ میں قرآن و حدیث کی تفسیر و شرح کا جو کام ہو رہا ہے یہ بھی نبیوں والا کام ہے اس لیے علماء کو اس بناء پر حقیر سمجھنا کہ یہ بستر اٹھا کر چلہ پر نہیں جاتے بالکل حرام ہے، جب ایک ادنیٰ مسلمان کو حقیر سمجھنے سے جنت میں داخل نہیں ملے گا تو علماء کو حقیر سمجھنا کیسے جائز ہوگا؟ حدیث شریف میں ہے:

﴿لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذَرَّةٍ مِّنْ كِبِيرٍ﴾

(صحیح مسلم، ج: ۱، ص: ۲۵، باب تحریم الكبر و بیانہ)

جس کے دل میں رائی کے برابر بڑائی ہوگی وہ جنت میں نہیں جائے گا اور حدیث شریف میں کبر کے دو جز بتائے گئے ہیں:

﴿بَطْرُ الْحَقِّ وَ غَمْطُ النَّاسِ﴾

(صحیح مسلم، ج: ۱، ص: ۲۵، باب تحریم الكبر و بیانہ)

نمبر احق کو قبول نہ کرنا، نمبر ۲ انسانوں کو حقیر سمجھنا، الناس میں الف لام استغراق کا ہے یعنی کسی بھی انسان کو حقیر سمجھنا، اس لیے مسئلہ یہ ہے کسی کافر کو بھی حقیر سمجھنا جائز نہیں ہے، اس کے کفر سے تو نفرت ہو لیکن اس کی ذات کو حقیر سمجھنا جائز نہیں ہے کیونکہ بہر حال اس کے مسلمان ہونے کا امکان موجود ہے۔

بیچ کافر را بخواری منگرید

کہ مسلمان بودنش باشد امید

مولانا رومی فرماتے ہیں کہ کسی کافر کو حقارت کی نظر سے مت دیکھو کیونکہ اس کے مسلمان ہونے کا امکان ہے یا نہیں؟ ہو سکتا ہے کہ اسے مرتبے وقت کلمہ نصیب ہو جائے اور آپ کے پاس کیا ضمانت ہے کہ آپ کو کلمہ نصیب ہوگا۔

حضرت یوسف علیہ السلام کی دعاء حسن خاتمه اللہ والے کیوں ساری زندگی حسن خاتمه کے لیے روتے ہیں اور سوء خاتمه سے پناہ مانگتے ہیں؟ کیوں حضرت یوسف علیہ السلام نے دعا کی:

﴿تَوَفَّنِي مُسْلِمًا وَالْحَقْنِي بِالصَّالِحِينَ﴾

(سورہ یوسف، آیت: ۱۰۱)

اے اللہ! مجھے حالتِ اسلام میں وفاتِ دیجھئے۔ کیا یہ ممکن ہے کہ کسی نبی کا خاتمه کفر پر ہو جائے؟ یہ ممکن نہیں ہے، ممتنع ہے، محال ہے کیونکہ اللہ تعالیٰ نبی اُسی کو بناتا ہے جو ساری زندگی باوفار ہے اور اسی وفاداری میں اس کی روح قبض و ورنہ اللہ کے علم اور انتخاب پر اعتراض لازم آئے گا کہ ایسے شخص کو نبی بنا دیا جس کا خاتمه خراب ہو گیا ان عوذ باللہ!

حضرت تھانوی رحمۃ اللہ علیہ فرماتے ہیں کہ سیدنا یوسف علیہ السلام نے یہ دعا تَوَفَّنِي مُسْلِمًا وَالْحَقْنِي بِالصَّالِحِينَ یعنی اسلام پر وفات اور صالحین کے ساتھِ الحاق کیوں مانگا؟ حکیم الاممت بیان القرآن کے حاشیہ مسائلِ السلوك میں فرماتے ہیں کہ اس آیت میں اللہ تعالیٰ نے نبیوں کے خوف کو بیان فرمایا ہے:

﴿فِيهِ خَوْفُ الْأَنْبِيَاءِ مَعَ عِصْمَتِهِمْ وَأَمْتَنَاعُ الْكُفُرِ عَلَيْهِمْ﴾

﴿فَكَيْفَ يَصْحُ لِغَيْرِهِمْ أَنْ يَغْتَرَّ بِصَلَاحِهِ﴾

(بیان القرآن، ج: ۱)

اس آیت سے انبیاء کے خوف کا پتا چلتا ہے باوجود اس کے کہ وہ معصوم ہوتے ہیں اور ان پر کفر ممتنع و محال ہے، کوئی نبی کافرنہیں ہو سکتا، ان سے ایک لمحہ کے لیے بھی کفر کا صد و نہیں ہو سکتا لیکن پھر بھی اللہ تعالیٰ سے مانگ رہے ہیں کہ اے خدا! ایمان پر خاتمه نصیب فرمائیے، باوجود اس کے کہ ان کے لیے کفر محال

ہے۔ اس سے معلوم ہوا کہ اللہ کے مقبول بندوں کی یہ شان ہوتی ہے، ان میں اکٹھوں نہیں ہوتی اور وہ اللہ سے ڈرتے رہتے ہیں۔

معلوم ہوا کہ بے خوف ہونے والا خطرناک آدمی ہے، غیر مقبول ہے، مقبولین کے راستہ سے، سپر ہائی وے اور شاہراہ سے ہٹا ہوا ہے، توجہ انہیاء یہ دعا مانگ رہے ہیں توَ فَنِيْ مُسْلِمًا وَ الْحَقْنِيْ بِالصَّالِحِينَ یعنی ہمیں اسلام پر موت دیجیے اور صالحین سے ملحت کر دیجیے فَكَيْفَ يَصِحُ لِغَيْرِهِمْ أَنْ يَغْتَرَ بِصَالَاحِهِ تو غیر نبی کے لیے یہ کیسے جائز ہوگا کہ وہ اپنی نیکیوں سے دھوکہ میں پڑ جائے کہ میں بھی کچھ ہوں۔

## دعوت الی اللہ کے لیے صلاحیت بھی شرط ہے

لہذا دعوت الی اللہ کے لیے اول تو صلاحیت ہونی چاہیے، وَلَتَكُنْ مِنْكُمْ أُمَّةٌ يَدْعُونَ إِلَى الْخَيْرِ میں مِنْ تبعیضیہ ہے کہ تم میں سے بعض لوگ ایسے ہونے چاہئیں جو دعوت الی اللہ کا کام کریں، ہر امتی پر دعوت الی اللہ فرض نہیں ہے، یہ مسئلہ خوب سمجھ لیجئے کہ ہر امتی پر دعوت الی اللہ فرض نہیں ہے، مِنْ تبعیضیہ کا تقاضا ہے کہ جن میں صلاحیت ہو وہ تبلیغ کریں، اگر صلاحیت نہیں ہے تو حاصل کریں۔ اسی لیے اللہ تعالیٰ نے بَلَغَ مَا أُنْزِلَ إِلَيْكَ نازل فرمایا کہ اے نبی! جو مَا أُنْزِلَ ہے یعنی جو آپ پر نازل کیا گیا ہے اس کی تبلیغ کیجئے۔ پس جس کو پتا ہی نہیں کہ مَا أُنْزِلَ کیا ہے تو وہ کس بات کی تبلیغ کرے گا۔

مولانا الیاس صاحب رحمۃ اللہ علیہ نے عوام کو چھ نمبر میں محدود کر دیا تھا تاکہ گمراہی کے سیلاپ کا علاج ہدایت کے سیلاپ سے ہو جائے، جس درجہ کا مرض ہوتا ہے اینٹی بائیوٹک بھی اُسی درجہ کی ہونی چاہیے۔ حضرت مولانا الیاس صاحب رحمۃ اللہ علیہ ہمارے ہی بزرگ ہیں، انہوں نے یہ طریقہ نکالا تھا

تاکہ عوام کو کچھ تو دین مل جائے یعنی فرست ایڈیل جائے لیکن اگر فرست ایڈیل والے بڑے بڑے اسپیشلیٹ کو حقیر سمجھنے لگیں کہ یہ کیا کام کر رہے ہیں، کام تو ہم کر رہے ہیں، اس لیے یہ بتانا چاہتا ہوں کہ بھئی! سب کچھ کرو مگر اکڑو مت اور کسی عالم کو تو کیا کسی مسلمان کو بھی حقیر مت سمجھو، یہاں تک کہ کسی کافر کو بھی حقیر سمجھنا جائز نہیں ہے، کیونکہ غَمْطُ النَّاسِ میں کافر بھی شامل ہے، اس میں مومن کی قید نہیں ہے۔

## اپنی نظر میں حقیر ہونا مطلوب ہے

حضرت تھانوی رحمۃ اللہ علیہ فرماتے ہیں کہ میں دنیا کے مسلمانوں سے کمتر اور بدتر ہوں فی الحال اور ساری دنیا کے جانوروں اور کافروں سے بدتر ہوں فی المال کیونکہ اگر انعام کے اعتبار سے نعوذ باللہ میرا خاتمه کفر پر ہو گیا لا جانور اور سور، کتنے سب مجھ سے اچھے ہیں، ہاں اگر میرا خاتمه ایمان پر ہو جائے تو بے شک پھر میں بہتر ہوں اور ابھی خاتمه کا پتا نہیں ہے ابھی اپنے کو کیسے بہتر سمجھوں؟ اس لیے دو جملے حضرت نے فرمائے کہ میں ساری دنیا کے مسلمانوں سے بدتر ہوں فی الحال کیونکہ اگرچہ کوئی مسلمان خواہ شرابی اور زانی ہو لیکن ممکن ہے کہ اس کا کوئی نیک عمل قبول ہو جائے یا صرف ایمان کی بدولت اللہ تعالیٰ اس کی ساری برا یوں کو معاف کر دے اور ہماری تمام نیکیوں اور دینی کارناموں کے باوجود کوئی عمل ایسا ہو سکتا ہے کہ اللہ تعالیٰ اس سے ناراض ہو کر ہماری تمام نیکیوں کو مٹا دے اس لیے میں تمام مسلمانوں سے اپنے کو کمتر سمجھتا ہوں فی الحال اور کافروں سے اور جانوروں سے کمتر سمجھتا ہوں فی المال اور فرمایا کہ اگر کسی کا گناہ نظر آجائے تو اس کے عیب کو زکام سمجھو اور اپنے عیب کو سمجھو کر کوڑھ ہے، کبھی کسی کوڑھی کو زکامی پر ہنسنے ہوئے نہیں پاؤ گے۔ حضرت کے

اس مفہوم کو میں نے نظم کر دیا کہ۔

نامناسب ہے اے دلِ ناداں

اک زُکامی ہنسے جذامی پر

اپنے گناہ کو پھانسی کا کیس سمجھے اور دوسرا کے گناہ کو میوسپٹی کا چالان سمجھے کہ سورہ سورہ پے دے کر چھوٹ جائے گا، تو اللہ والوں کی یہ شان ہوتی ہے کہ اپنے عیوب کے سامنے دوسروں کے عیبِ نظر نہیں آتے۔ حضرت ابوذر غفاری رضی اللہ تعالیٰ عنہ کو سورہ عالم صلی اللہ تعالیٰ علیہ وسلم نے نصیحت فرمائی کہ اے ابوذر! تم ایشی عیوب کا اتنا مطالعہ کرو کہ دوسروں کے عیوب سے تمہاری آنکھیں بند ہو جائیں۔ یہی تزکیہ نفس ہے جو بعثتِ نبوت کے مقاصد میں ایک اہم مقصد ہے۔

## قرآن پاک کی رو سے نبیوں والے کام

میں نے علماء جامعہ اشرفیہ لاہور کے سامنے قرآن پاک کی روشنی میں بعثتِ نبوی کے تین مقاصد بیان کیے تھے جو اللہ تعالیٰ نے قرآن پاک میں نازل فرمائے۔ اب نبیوں والے تین کام سنئے! حضرت ابراہیم علیہ السلام دعا فرماتے ہیں:

﴿رَبَّنَا وَابْعَثْ فِيهِمْ رَسُولاً مِنْهُمْ يَتَلَوُا عَلَيْهِمْ آيَاتِكَ وَ يُعَلِّمُهُمْ الْكِتَابَ وَ الْحِكْمَةَ وَ يُزَكِّيْهِمْ﴾

(سورہ بقرۃ، آیت: ۱۲۹)

اے اللہ! ایسا نبی بھیجئے جو امت پر آپ کی آیات کی تلاوت کرے لیعنی صحابہ پر قرآن پاک کی آیتوں کی تلاوت کرے جس کی تفسیر ہے ای یُفَهُمُهُمُ الْفَاظُهُ وَ یُبَيِّنُ لَهُمْ کَيْفِيَةَ آدَاءِہِ لیعنی نبی علیہ السلام قرآن پاک کے الفاظ اور ان کی کیفیت ادا سکھائیں۔ پس تلاوت کے لیے جتنے مدارس اور مکاتب ہیں، جہاں قرآن پاک

پڑھایا جا رہا ہے، جہاں حافظ بنایا جا رہا ہے یہ سب نبیوں کے اسی مقصد بعثتِ  
نبوت کو انجام دے رہے ہیں الہذا مرسوں کی تحریر کرنا گویا مقصدِ نبوت یَسْلُوْا  
عَلَيْهِمْ اِيَاتِكَ کی توہین کرنا ہے اور اس میں اندیشہ کفر ہے، اس کے بارے  
میں عقیدہ صحیح کر لیں۔ تو اس آیت سے مدارس اور مکاتب کا وجود ثابت ہو گیا۔

## قرآن کا ترجمہ محض لغت سے کرنا عظیم گمراہی ہے

آگے بعثتِ نبوی کا دوسرا مقصد بیان ہو رہا ہے وَيَعْلَمُهُمُ الْكِتَابَ  
وَالْحِكْمَةَ اور اے اللہ! آپ کے پیغمبر اپنی امت کو کتاب اللہ اور حکمت کی  
تعلیم دیں جس کی برکت سے دارالعلوم قائم ہو گئے اور کتاب اللہ کی ان کوکس  
طرح تعلیم دیں؟ يُفَهَّمُهُمُ الْفَاظُهُ جس لفظ کے معنی اللہ تعالیٰ نے نبی کو  
سکھائے وہ معنی نبی صحابہ کو سکھا تیں تاکہ محض لغت سے ترجمہ کر کے غلطی میں  
نہ بتلاع ہو جائیں چنانچہ يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا  
(الاحزاب) کے بعد يُصْلِحُ لَكُمْ أَعْمَالَكُمْ (الاحزاب) کا لغت سے اگر ترجمہ ہو تو  
تو یہ ہو گا کہ اللہ تمہارے اعمال کی اصلاح کر دیں گے، مگر صحابہ کہتے ہیں کہ یہ  
ترجمہ ہمیں حضور صلی اللہ تعالیٰ علیہ وسلم نے نہیں سکھایا بلکہ اس کا ترجمہ حضور صلی  
اللہ تعالیٰ علیہ وسلم نے ہمیں یہ سکھایا:

﴿يَتَقَبَّلُ حَسَنَاتِكُمْ﴾

(المرقاء، ج: ۲، ص: ۳۱۰، باب اعلان النکاح)

یعنی اللہ تعالیٰ تمہاری نیکیوں کو قبول فرمائیں گے، کہاں اصلح یُصلح باب  
افعال اور کہاں تَقَبَّلَ يَتَقَبَّلُ باب تفعیل، معنی کتنے بدلتے گئے، اس لیے محض  
لغت سے ترجمہ کرنا حرام ہے اور اس میں بہت ہی سخت بد عقیدگی کا خطرہ ہے  
الہذا جو ترجمہ حضور صلی اللہ تعالیٰ علیہ وسلم نے بتایا ہے جس کو صحابہ نے نقل کیا اور

صحابہ سے مفسرین نے نقل کیا وہی سب سے مستند ہے، اسی آیت کے ترجمہ میں دیکھ لیں کہ اس کے معنی کتنے بدل گئے ہیں، عربی گرامر سے یُصلح لُكْمُ کا کیا ترجمہ کرو گے؟ کہ اللہ ہمارے اعمال کی اصلاح کر دے گا حالانکہ صحابہ روایت کرتے ہیں کہ حضور صلی اللہ تعالیٰ علیہ وسلم فرماتے ہیں کہ اس کے معنی ہیں یَتَقَبَّلُ حَسَنَاتِكُمْ تمہاری نیکیوں کو اللہ تعالیٰ قبول فرمائیں گے۔ اسی طرح:

﴿وَالنَّجْمُ وَالشَّجَرُ يَسْجُدَانِ﴾

(سورة الرحمن، آیت: ۶)

کے کیا معنی ہیں؟ عام لغت میں نَجْم کے معنی ستارہ کے آتے ہیں تو اس کا ترجمہ لغت سے جو کرے گا وہ یہ کرے گا کہ ستارے اور درخت خدا کو سجدہ کرتے ہیں حالانکہ سر و عالم صلی اللہ تعالیٰ علیہ وسلم نَجْم کے جو معنی بتائے ہیں اور جس کو صحابہ نے نقل کیا کہ یہاں نَجْم کے معنی ستارہ نہیں ہے بلکہ نَجْم اُس پودے کو کہتے ہیں جوز میں پر لیٹے ہوتے ہیں اور زمین پر پھیلتے ہیں جن کے ساق یعنی پنڈل نہیں ہوتی، تنا نہیں ہوتا، بے تنے کے درخت کو نجم کہتے ہیں یعنی نَبَاثُ الدِّيْنِ لَيْسَ لَهُ سَاقٌ (تفسیر روح المعانی، ج: ۲۷، ص: ۱۰۰) یعنی وہ پودے جن کا تنانہ ہو۔ وَالشَّجَرُ نَبَاثُ الدِّيْنِ لَهُ سَاقٌ (تفسیر روح المعانی، ج: ۲۷، ص: ۱۰۰) اور شجر سے مراد وہ پودے ہیں جن پر تناء ہو، ساق ہو، پنڈل ہو، ساق معنی پنڈل ہیں یعنی تنے دار درخت اور بے تناء پودے دونوں اللہ کو سجدہ کرتے ہیں۔

نباتات کے سجدہ کرنے سے کیا مراد ہے؟

اور یہاں سجدہ سے کیا مراد ہے؟ کوئی سائنس داں اعتراض کر سکتا ہے کہ ہمیں دکھاؤ کہ پودے اور درخت کہاں سجدہ کرتے ہیں تو علامہ آلوسی

رحمۃ اللہ علیہ فرماتے ہیں کہ جمہور صحابہ نے سجدہ کرنے کے معنی یہ بیان کیے ہیں **الْمُرَادُ بِسُجُودٍ هِمَا إِنْقِيَادُهُمَا لَهُ تَعَالَى** (تفسیر روح المعانی، ج: ۲۷)

یعنی سجدوں سے مراد ان کا اللہ کے احکام کا انقیاد و فرمان برداری ہے کہ سب کا درخت سب کی پیدا کرے گا، انگور نہیں پیدا کر سکتا، آم کے درخت سے کیلا نہیں پیدا ہو سکتا، جن درختوں کو اللہ نے جن مقاصد و ثمرات کے لیے پیدا کیا ہے وہ اسی کے لیے مسخر ہیں تو یہاں سجدہ سے مراد ان کا مسخر ہونا ہے، سجدہ سے مراد اطاعت کاملہ ہے، یہ تفسیر مفسرین نے لکھی ہے، اب جن کو ان کتابوں کا مطالعہ نصیب نہیں اور وہ اردو کی چند کتابوں کا مطالعہ کر کے مفسر بن جائے ہیں وہ ان اعلیٰ علوم کو کیا جانیں، جیسے ایک نالائق شخص کہتا تھا کہ لغت کی مدد سے ہر پروفسر مفسر ہو سکتا ہے، بتائیے! کس قدر گمراہی کی بات ہے، یہ شخص لوگوں کو عظیم گمراہی میں بنتلا کر گیا۔

**تُوْفِسِرِينَ نَے يُعْلَمُهُمُ الْكِتَابَ كَاتْرِجَمَهُ كَيَا ہے:**

﴿أَيُّ يُفَهِّمُهُمُ الْفَاظُ الْكِتَابِ وَيُبَيِّنُ لَهُمْ كَيْفِيَةً أَدَائِهِ﴾

یعنی پیغمبر علیہ السلام قرآن پاک کے الفاظ بھی سمجھاتے ہیں اور کیفیت ادا بھی سمجھاتے ہیں، اس سے بعثت نبوت کے مقاصد میں تجوید کے مدارس بھی شامل ہو گئے اور وہ مکتب بھی شامل ہو گئے جہاں قرآن پاک کی قراءت والالفاظ کی صحت کی ادا بھی سکھائی جاتی ہے اور دارالعلوم بھی شامل ہو گئے جہاں کتاب اللہ کا مفہوم اور حکمت سکھائی جاتی ہے۔ کتاب اللہ کی تعلیم کے ساتھ حکمت ضروری ہے۔

## حکمت کی تعریف

اس لیے اس کے بعد فرمایا وَ الْحِكْمَةَ كَآپِ كَا وَهُوَ پیغمبر حکمت بھی

بیان کرے اور حکمت کی پانچ تفسیریں ہیں نمبر ۱:

﴿الْمَرْأَةُ بِالْحِكْمَةِ حَقَائِقُ الْكِتَابِ وَدَفَائِقُهُ﴾

کتاب اللہ کے حقائق اور باریکیاں بیان کرے، نمبر ۲:

﴿الْفِقْهُ فِي الدِّينِ﴾

دین کی سمجھ پیدا کرے، نمبر ۳:

﴿السُّنَّةُ الْمُبَيِّنَةُ لِلْكِتَابِ أَىٰ طَرِيقُ السُّنَّةِ﴾

طريق السنۃ یعنی سنت کا راستہ بتائے، یہ سب حکمت پر منی ہے جیسے وضو کے بعد کی دعا:

﴿اللَّهُمَّ اجْعَلْنِي مِنَ التَّوَابِينَ وَاجْعَلْنِي مِنَ الْمُتَطَهِّرِينَ﴾

(سن الترمذی، ج: ۱، ص ۱۸، باب ما یقال بعد الوضوء)

سکھائی گئی جس میں حکمت یہ ہے کہ بندہ گویا بزبان حال کہہ رہا ہے کہ یا اللہ! میں نے ہاتھ پیر تو دھولیے، غسل اعضاء ظاہرہ تو ہو گیا لیکن دل کی طہارت کے بغیر صحیح طہارت حاصل نہیں ہو گی اور دل تک میرا ہاتھ نہیں پہنچ سکتا لہذا میرے دل کو آپ دھو دیجیے اور غیر اللہ کی نجاست سے پاک فرمادیجیے۔ اسی لیے سرور عالم صلی اللہ تعالیٰ علیہ وسلم نے وَاجْعَلْنِي مِنَ التَّوَابِينَ میں سکھا دیا کہ اے اللہ! ہمیں توبہ کرنے والے نادین میں شامل فرماؤ اور یہی دل کا دھونا ہے کیونکہ التَّوْبَةُ هِيَ النَّدَامَةُ توبہ حقیقت میں ندامت کا نام ہے، اگر ایک شخص گناہ کر کے نادم ہو گیا، اُسی وقت اس کا ہارت فیل ہو گیا اور توبہ کا لفظ نہیں کہا تو قیامت کے دن وہ تائبین میں سے اٹھایا جائے گا اگرچہ لفظ توبہ اُس کے منه سے نہیں نکلا مگر اُس کے وجود میں حقیقت توبہ کا تحقق ہو گیا جس کا نام ندامت ہے۔ علامہ آل ولی فرماتے ہیں:

﴿الطَّهَارَةُ الْكَامِلَةُ طَهَارَةُ الْأَسْرَارِ مِنْ دَنَسِ الْأَغْيَارِ﴾

(تفسیر روح المعانی، ج: ۱۱، ص: ۲۶)

طہارتِ کاملہ سے مراد یہ ہے کہ قلبِ غیر اللہ سے پاک ہو جائے۔

الْهَدَا طَرِيقُ الْسُّنَّةِ سنت کا راستہ، سنت کی دعائیں یہ سب حکمت پر  
بنی ہیں جیسے بیت الخلاء سے نکلنے کی دعا:

﴿غُفْرَانَكَ - الْحَمْدُ لِلَّهِ الَّذِي أَذْهَبَ عَنِي الْآذَى وَ عَافَانِي﴾

(سنن ابن ماجہ، باب ما یقول اذا خرج من الخلاء، ص: ۲۶)

میں غُفرانکَ کیوں ہے؟ پیغمبر بھی استخباء کرتا ہے، ولی اللہ بھی استخباء کرتا۔ لیکن بیت الخلاء سے نکلنے کے بعد نبی بھی غُفرانکَ پڑھتا ہے اور ولی بھی پڑھتا ہے تو معافی کس چیز کی مانگتا ہے؟ جبکہ بیت الخلاء جانا کوئی گناہ کا کام نہیں ہے۔ ملاعلیٰ قاری فرماتے ہیں کہ معافی اس چیز کی ہے کہ اتنی دریت کہ ہماری زبان ذکر اللہ سے محروم تھی، اگرچہ ہم معدود تھے مگر عشق کی شان یہ ہے کہ جہاں معدود ہو وہاں بھی معافی مانگ لے۔

ممنونِ سزا ہوں میری ناکرده خطائیں

نماز کے بعد سرو ر عالم صلی اللہ تعالیٰ علیہ وسلم تین بار استغفار اللہ پڑھتے تھے تو کیا نماز کوئی گناہ ہے؟ پھر استغفار کیوں فرمایا؟ اس کی شرح مولانا گنگوہی رحمۃ اللہ علیہ نے کی ہے کہ نماز میں جو کوتا ہیاں ہو گئیں یہ استغفار ان کی معافی ہے کہ اے اللہ! مجھ سے آپ کی عظمت کا حق ادا نہیں ہوا۔ اسی لیے مولانا الیاس صاحب رحمۃ اللہ علیہ دعا فرماتے تھے کہ اے اللہ! ہم سے آپ کی شان کے مطابق نماز ادا نہیں ہو سکی لیکن آپ اس کی قبولیت اپنے شایان شان فرماد تھے۔

حکمت کی چوہی تفسیر ہے:

﴿مَا تَكُمِلُ بِهِ النُّفُوسُ مِنَ الْمَعَارِفِ وَ الْحُكَمِ﴾

یعنی وہ پیغمبر احکام و معارف بیان کرے جس سے نفوسِ انسانیت کی تتمیل ہو، جس سے انسان کامل ہو جائے اور حکمت کی پانچویں تفسیر ہے:

### ﴿وَضُعُ الْأَشْيَاءُ مَوَاضِعَهَا﴾

(تفسیر روح المعانی، ج: ۱، ص: ۳۸۷)

ہر چیز کو اس کے محل میں رکھنا، جو اعضاء جس کام کے لیے بنائے گئے ہیں ان اعضاء کو اسی کام میں استعمال کرو۔

تونبوت کے مقاصد میں سے ایک مقصد مکاتب کا قیام ہے جہاں قرآنِ پاک کی قراءت مع الصحت سکھائی جائے اور دوسرا مقصد دارالعلوم اور مدارسِ دینیہ کا قیام ہے جہاں کتاب اللہ کی تفسیر پڑھائی جائے اور وہ معانی بیان کیے جائیں جو سرورِ عالم صلی اللہ تعالیٰ علیہ وسلم نے صحابہ کو سکھائے، اگر ایسا نہ ہوتا تو مظلالت و گمراہی کے مچھر، کھٹل سب اس میں ٹھس جاتے ہیں آج انہی علماء کی برکت سے قرآنِ پاک کے الفاظ و معانی کی حفاظت ہو رہی ہے۔ بعثتِ نبوت کے مقاصد میں تعلیمِ کتاب کے ساتھ حکمت کی تعلیم دینا بھی ہے یعنی ایسے علوم و معارف بیان کرنا جن سے انسانیت کی تتمیل ہو، اللہ تعالیٰ کی محبت میں اضافہ ہو۔

تو قرآنِ پاک کے مکاتب بھی نبیوں والا کام کر رہے ہیں جہاں قراءت و تجوید سکھائی جاتی ہے، دارالعلوم بھی نبیوں والا کام کر رہے ہیں جہاں قرآنِ پاک کی تفسیر بیان کی جاتی ہے، جہاں اللہ والے علماء تفسیر و معانی میں غوطہ لگا کر بحرِ معرفت کے بڑے بڑے علوم و معارف بیان کرتے ہیں جسے حکمت کہتے ہیں اور یہ حکمت اہل اللہ کو نصیب ہوتی ہے جو اللہ اللہ کرتے ہیں۔ وارداً نہیں کو ہوتا ہے جن کا ورد ہوتا ہے مَنْ لَا وَرْدَ لَهُ لَا وَارْدَ لَهُ جس کے اوراد و وطن اکاف کچھ نہیں ہوتے اُس کو وارد و الہام بھی نہیں ہوتا، اس کے دل میں آسمان سے

علوم نہیں آسکتے، وہ کتابوں سے تو بیان کر سکتا ہے لیکن اس کا علم ایسا ہی ہو گا کہ جتنا پکاؤ اتنا کھاؤ، جتنی کتاب دیکھی اتنا ہی بیان کر دیا۔ حضرت شاہ عبدالغنی پھولپوری رحمۃ اللہ علیہ فرماتے تھے کہ علماء ظاہر کا علم ایسا ہے جیسے ٹینکر بُلا کر ٹنکی بھر لی، جب پانی ختم ہو گیا تو پھر ٹینکر ڈلوالیا اور اللہ والوں کا علم ایسا ہوتا ہے جیسے زمین سے پانی کا سوتا نکل آئے اور ہر وقت پانی جاری رہے تو اللہ والوں کے علم کا پانی ہر وقت جاری رہتا ہے، کبھی ختم نہیں ہوتا، ان کی ساری کتابیں چھین لو اور ان سے کئی سال تک بیان نہ کراؤ لیکن جب بھی بیان کریں گے تو ان شاء اللہ تعالیٰ ان کا ہر بیان ایک نیا بیان ہو گا کیونکہ وہ آسمان سے نازل ہوتا ہے۔ میرا ایک شعر ہے جو خود مجھے بہت لپند ہے۔

میرے پینے کو دوستوں لو

آسمانوں سے مے اُترتی ہے

اللہ تعالیٰ ان پر آسمان سے علوم و معارف کے خزانے بر ساتا ہے۔

آفتاں عاشقان تابندہ باد

بوستانِ عاشقان پائندہ باد

یہ مولا نارومی رحمۃ اللہ علیہ کی دعا ہے کہ اے خدا! تیرے عاشقوں کے دل کا باغ ہمیشہ ہرا بھرار ہے اور تیرے عاشقوں کا آفتاں ہمیشہ چمکتا رہے۔

تونبیوں کی بعثت کے دو مقاصد بتا دیئے، اب آگے آرہا ہے وَيُزَكِّيهِمْ یعنی حضور صلی اللہ تعالیٰ علیہ وسلم نفس کا تزکیہ کرتے ہیں، یہی تزکیہ نفس ہے اور تزکیہ نفس کا شعبۂ بھی مقاصدِ بعثتِ نبوت میں سے ہے۔ یہ بھی نبیوں والا کام ہے۔

## تزکیہ نفس کے مدرسے کہاں ہیں؟

نفس کے تزکیہ کے مدرسے کہاں ہیں؟ وہ اللہ والوں کی خانقاہیں

ہیں۔ بعثتِ نبوت کے یہ مقاصد اللہ تعالیٰ نے قرآن پاک میں بیان فرمائے، قیامت تک جس کی تعمیل کے لیے قرآن پاک کے مدرسے، دارالعلوم اور اہل اللہ کی خانقاہیں قائم ہیں۔ جامعہ اشرفیہ لاہور میں جب میں نے یہ مقاصد بیان کیے تو وہاں اُس وقت ایک ایسی جماعت جو تصوف کی قائل نہیں اس کے بڑے لیڈر بھی موجود تھے، وہ پھر کگئے اور انہوں نے نائب مہتمم جامعہ اشرفیہ لاہور سے کہا کہ صاحب ان مولانا نے تو آج مجھ کو چاروں شانے چب کر دیا، تصوف کا قائل کر دیا کیونکہ تزکیہ نفس کو قرآن سے ثابت کر دیا، انہوں نے کہا کہ آج یہ بات سمجھ میں آگئی کہ ہمارے ہاں شعبہ تزکیہ نفس نہیں ہے اور یہ شخص صحیح کہتا ہے، واقعی ہمارے اندر یہ کمزوریاں ہیں کہ ہم اپنی اصلاح کے لیے کسی اللہ والے کے پاس نہیں جاتے بلکہ ان کی حقارت کے ڈھنڈو رہ پئیتے ہیں اور اللہ والوں کو حقیر سمجھتے ہیں، جب مجھے یہ بات معلوم ہوئی تو میں نے اللہ تعالیٰ کا شکر ادا کیا، الحمد للہ!

حضرت مولانا شاہ ابرار الحسن صاحب ابھی لاہور تشریف لے گئے تھے تو مفتی محمد حسن امرتسری کے صاحبزادہ حضرت کے سامنے کہنے لگے کہ حضرت ہمارے جامعہ اشرفیہ کے اجتماع میں اختر کا بیان کرایا گیا اور ان کے بیان میں اللہ تعالیٰ نے ایسا اثر ڈالا کہ ایک ایسی جماعت جو تصوف کو نہیں مانتی اس کے بڑے جواس میں شریک ہوئے تھے وہ بھی تصوف کے قائل ہو گئے اور انہوں نے اعتراف کیا کہ واقعی تزکیہ نفس کا شعبہ ہمارے یہاں بالکل نہیں ہے اور کہنے لگے کہ حضرت ان کے بیان نے تو جادو کر دیا تو میں نے اللہ تعالیٰ کا شکر ادا کیا۔

میرے شیخ کے کان میں کوئی اچھی بات ڈال دیتا ہے تو میں اس لیے خوش ہوتا ہوں کہ ایک اللہ والا مجھ سے خوش ہو جائے، اس کو بھی اللہ کی نعمت سمجھتا ہوں۔ اس لیے میں ہمیشہ کوشش کرتا ہوں کہ اپنے بزرگوں کے سامنے اپنے

دوستوں کی ہمیشہ بھلائی پیش کروں۔ اگر کہیں کمزوری دیکھ لیتا ہوں تو خود دعا کرتا ہوں مگر شیخ سے نہیں کہتا کیونکہ شکایت کر کے اللہ والوں کے دل کو کسی سے دور کرنا یہ بہت بڑا جرم ہے۔ اس سے بہتر یہ ہے کہ ہم اس سے چشم پوشی کر لیں اور اللہ تعالیٰ سے دعا کر لیں۔ یہ ہمیشہ سے میرا اصول ہے اور یہ میں نے سیکھا حضرت شاہ عبدالغنی صاحب رحمۃ اللہ علیہ سے۔ حضرت شاہ صاحب رحمۃ اللہ علیہ نے فرمایا کہ ایک خادم خاص جنہوں نے حکیم الامت کے ساتھ حج بھی کیا تو حکیم الامت سے اللہ والوں کی شکایت کیا کرتے تھے۔ وہ آخر میں پاگل ہو گئے۔ پھر نماز بھی نہیں پڑھتے تھے۔ کعبہ کا طوف، روضہ رسول صلی اللہ تعالیٰ علیہ وسلم پر حاضری، منی، مزدلفہ، عرفات کا قیام اتنے بڑے مجدد کے ساتھ کیا۔ میں نے حضرت سے سوال کیا کہ اس نے حکیم الامت کی اتنی بڑی صحبت اٹھائی اور یہ شخص پاگل ہو گیا مسجد میں نماز بھی نہیں پڑھتا یہ اتنا بڑا اقبال کیوں ہے؟ تو حضرت نے فرمایا دو وجہ ہے۔ ایک یہ کہ انہوں نے ماں باپ کو بہت ستایا دوسرا یہ کہ خانقاہ میں اللہ والوں کی کوئی کمزوری دیکھتا تو حضرت حکیم الامت سے شکایت کرتا اور اللہ والوں کا دل دکھایا کرتا تھا۔ تب سے میں نے یہ سبق حاصل کیا کہ میں اپنے شیخ حضرت مولانا شاہ ابرار الحسن صاحب سے کسی کے بارے میں اچھی بات کہتا ہوں شکایت نہیں کرتا اور یہ عین سنت ہے، یہ مزانِ نبوت ہے۔

سرورِ عالم صلی اللہ تعالیٰ علیہ وسلم نے فرمایا کہ میں چاہتا ہوں کہ تمہارے اندر سلیم الصدر رہوں، میرا سینہ صاف رہے، تاکہ سب کے ساتھ محبت سے ملوں الہذا میں بھی نہیں پسند کرتا کہ میرے کان میں کوئی شخص کسی کی شکایت کرے، کوئی بھلی بات کہہ کر میری محبت بڑھاؤ، میرے بھائیوں سے میری محبت کو بڑھاؤ، اپنے احباب کی تعریف سے میرا دل خوش ہو جاتا ہے۔ کمزوری کس میں نہیں ہے، جو شکایت کرتا ہے وہ خود کمزوریوں کا شکار ہے۔ بس دوسروں کا عیب اگر نظر

آجائے تو آنکھیں بند کر لواور اللہ سے دعا کرو۔

## تذکیرہ نفس کی مثال

ہمارے شیخ شاہ عبدالغنی صاحب رحمۃ اللہ علیہ فرماتے تھے کہ جس شیشی میں عطر رکھتے ہو پہلے اس کو صاف کر کے پھر اس میں عطر ڈالتے ہو، اگر اس شیشی میں پیشاپ ہو تو گندی شیشی میں عطر نہیں رکھتے اسی لیے اللہ تعالیٰ ہے تذکیرہ نفس کو ضروری قرار دیا ہے کہ میرے پیغمبر کے علوم انہی کو مفید ہو سکتے ہیں جن کے نفوس کا تذکیرہ ہو گیا ہو، اگر حب دنیا، مال کی حرص، حسینوں کا عشق، دنیا کی رنگینیاں اور خباشتیں دل کی شیشی میں ہوں گی تو علوم و معرفت کا عطر اس میں جا کر بے معنی ہو جائے گا، جتنا زیادہ دل صاف اور پاکیزہ ہو گا اتنا ہی زیادہ اس کو علومِ نبوت سے کیف ملے گا۔ بھتی عطر کے لیے شیشی دھوتے ہو یا نہیں؟ لا کیا علم دین عطر نہیں ہے؟ پھر دل کی گندی شیشی میں اللہ تعالیٰ پاکیزہ علوم کا عطر کیسے ڈالیں گے؟ مولانا رومی نے فرمایا۔

آل زُجَاجَهْ كُو ندارد نورِ جاں

بولِ قارورہ است قدیلش مخواں

جو شیشہ دل نورِ جان لیعنی اللہ کا نور نہیں رکھتا وہ قارورہ کی شیشی ہے، اس قدر میں مت کہو، اس میں دنیا کی خباشت بھری ہوئی ہے۔

## تذکیرہ نفس کی تعریف

اب تذکیرہ نفس کی تعریف بھی سن لیجئے، تذکیرہ نفس کی تین تعریف

ہیں، پہلی تعریف ہے:

﴿يُطَهِّرُ قُلُوبَهُمْ عَنِ الْعَقَائِدِ الْبَاطِلَةِ وَ عَنِ الْإِشْتِغَالِ بِغَيْرِ اللَّهِ﴾

ہمارے پیغمبر صاحبہ کے دلوں کو برے عقیدوں سے پاک کرتے ہیں اور قلب کو غیراللہ میں مشغول ہونے سے بچاتے ہیں لہذا خانقاہ میں رہ کر جو غیراللہ سے اپنے دل کو پاک نہیں کرتا وہ حقیقتِ تزکیہ نفس سے محروم رہتا ہے اگرچہ جامع ملفوظات ہو، اگرچہ مقرر ہو، اگرچہ خوب مقبول بین الخالق ہو جائے لیکن وہ تزکیہ کی حقیقت سے بے خبر ہے کیونکہ تزکیہ کی تعریف یہ ہو رہی ہے یُطَهِّرُ قُلُوبَهُمْ عنِ الْعَقَائِدِ الْبَاطِلَةِ الخ دل باطل عقیدوں سے پاک ہوا اور غیراللہ میں مشغول نہ ہو، اللہ کی محبت میں قلب کو ایسا مست کر دے کہ غیراللہ کی طرف دل جائے ہی نہیں۔ خواجہ صاحب فرماتے ہیں کہ کچھ دن کے بعد جب اللہ کی نسبت عطا ہوگی تو رُسُوخ نسبت کے بعد ساری دنیا آپ کی نگاہوں سے گرجائے گی، چاہے لیلانے کائنات ہو، چاہے آفتاہ کائنات ہو، چاہے ماہتاب کائنات ہو، دیکھئے خواجہ صاحب نے کتنا پیار اشعار فرمایا۔

یہ کون آیا کہ دھیمی پڑ گئی لوشمی محفل کی  
پنگوں کے عوض اُڑ نے لگیں چنگاریاں دل کی

جس دل میں اللہ ہوتا ہے، جس دل میں مولائے کائنات ہوتا ہے لیلانے کائنات سے اس کو مناسب نہیں ہو سکتی چاہے اس کا جسم کتنا ہی رنگیں ہو لیکر، اس کے پیشاب پاخانے کی گندگی اس کو متاخر ہوگی کہ یہ گوموت کا مجموعہ ہے اور اس کا قبرستان میں جانا اس کو متاخر ہوگا، ساری کائنات چاہے اُزبکستان، ہی کیوں نہ ہو وہ بھی اس کو قبرستان نظر آئے گا، اُزبکستان کا قافیہ قبرستان سے ملا رہا ہوں، آج کل بہت سے لوگ اُزبکستان جانے کے لیے سوچ رہے ہیں کہ چل کر وہاں کی پریوں کو دیکھا جائے حالانکہ وہ سب قبرستان جانے والی ہیں یا نہیں؟ لہذا اللہ کو چھوڑ کر کہاں جاتے ہو؟ اللہ تعالیٰ فرماتے ہیں:

﴿مَنْ عَمِلَ صَالِحًا مِّنْ ذَكَرٍ أَوْ اُنْثَى وَهُوَ مُؤْمِنٌ فَلَنْ حُيِّنَهُ حَيَاةً طَيِّبَةً﴾  
 (سورة نحل، آیت: ۹۷)

کہ بالطف حیات تو میری فرماں برداری میں ہے جبکہ تم بالطف حیات اغراض عنِ الذکر میں تلاش کرتے ہو، میری یاد سے غفلت اور نافرمانی میں تلاش کرتے ہو حالانکہ خالق زندگی کا اعلان ہے:

﴿وَمَنْ أَعْرَضَ عَنِ ذِكْرِي فَإِنَّ لَهُ مَعِيشَةً ضَنْكاً﴾  
 (سورة طہ، آیت: ۱۲۳)

میں اپنے نافرانوں کو تلخ زندگی دیتا ہوں، جو شخص اس کے خلاف عقیدہ رکھتا ہے وہ تنہائی میں بیٹھ کر اپنے ایمان کو ٹوٹ لے، اللہ تعالیٰ فرماتے ہیں کہ ہماری نافرمانی میں تم کہاں لطفِ زندگی تلاش کرتے ہو؟ نافرمانی سے تمہاری زندگی تلخ کر دی جائے گی۔ مولانا اسعد اللہ صاحب رحمۃ اللہ علیہ کا شعر ہے

منظہ ہر العلوم سہار پور میں محدث تھے۔

عشقِ بتاں میں اسعد کرتے ہو فکرِ راحت

دوزخ میں ڈھونڈتے ہو جنت کی خوابگاہیں

یہ شعر کیا ہے پورا وعظ ہے۔ دیکھو قرآن پاک کی روشنی میں تزکیہ نفس کا ایک شعبہ قائم ہو گیا جس کا نام ہے طہارتِ قلوب عقائدِ باطلہ سے اور غیر اللہ میں مشغول ہونے سے۔ تزکیہ نفس کی دوسری تعریف ہے:

﴿وَيُظَهِّرُ نُفُوسَهُمْ عَنِ الْأَخْلَاقِ الرَّذِيلَةِ﴾

اور آپ صلی اللہ تعالیٰ علیہ وسلم صحابہ کے نفوس کو پاک کرتے ہیں برعے برے اخلاق سے مثلاً بد نظری، عشق بازی، کینہ، بخل، تکبر اور یا جیسے تمام اخلاقِ رذیلہ سے آپ صحابہ کے قلوب کو پاک کرتے ہیں۔ اور تزکیہ نفس کی تیسرا تعریف ہے:

﴿وَيُظَهِّرُ أَبْدَانَهُمْ عَنِ الْأَنْجَاسِ وَالْأَعْمَالِ الْقَبِيْحَةِ﴾

یعنی حضور صلی اللہ تعالیٰ علیہ وسلم صحابہ کے جسم کو نجاستوں سے اور برے اعمال سے پاک رکھنے کی تعلیم دیتے ہیں۔

## شیخِ کامل کے بغیر اصلاح نہیں ہوتی

تو نبیوں والے کام آپ لوگوں نے سن لیے چنانچہ جو یہ کہے کہ بس نبیوں والا کام یہی ہے اور سارے علماء مدارس میں بیٹھے وقت ضائع کر رہے ہیں تو سمجھ لو کہ اس کا ایمان خطرہ میں ہے، کیا مدارس میں علماء، خانقاہوں میں مشاتخ اور اللہ والے یہ سب بالکل کنڈم ہیں؟ تمہارے نزدیک ناقابل ریفارڈم ہیں؟ جب کسی فاسق، فاجر کو حقیر سمجھنا حرام ہے اور جنت سے محروم کر دیتا ہے تو علماء کی حقارت اور ان پر تبصرے اور اہل اللہ اور اہل حق کی خانقاہوں پر تبصرے کرنا کیا موجب غضبِ الہی نہ ہوگا؟

شیخ الحدیث مولانا زکریا صاحب رحمۃ اللہ علیہ فرماتے تھے کہ لاکھوں چلے لگا لو لیکن اصلاح نہیں ہو سکتی جب تک کسی شیخِ کامل سے تعلق نہیں ہوگا۔ جب تک کسی شیخِ کامل کے ساتھ نہیں رہو گے لیکن شیخِ کامل کے ساتھ رہنا احتیاط ممکن ہے جب طلب ہو، یہ تو آخری استیح ہے لہذا تبلیغ کا کام فرست استیح ہے تاکہ لوگوں میں دین کی طلب پیدا ہو جائے۔ امت بالکل بگڑی ہوئی تھی۔ گمراہی کا سیالاب تھا اور سیالاب کا مقابلہ سیالاب ہی سے کیا جاسکتا ہے لہذا حضرت مولانا الیاس صاحب رحمۃ اللہ علیہ نے دین کا ذوق اور طلب پیدا کرنے کے لیے آسان چھ نمبر بنادیئے اور فرمایا کہ اپنے گھروں سے نکلوتا کہ دنیا کے گناہ آلو دماحول سے نکل کر اصلاح ہو جائے لہذا اپنے اس کا نام اصلاحی جماعت تھا، پوچھ لو تبلیغ کے پرانے دوستوں سے، بعد میں لوگوں نے تبلیغی جماعت رکھ دیا، مولانا الیاس صاحب رحمۃ اللہ علیہ نے تبلیغی جماعت نام نہیں

رکھا تھا بلکہ اصلاحی جماعت نام رکھا تھا یعنی اپنے نفس کی اصلاح کے لیے نکلنے والے اور جو پرانے لوگ ہیں وہ اب بھی یہی ادب سکھاتے ہیں کہ جب نکلو تو تبلیغ کی نیت مت کرو، یہ نیت کرو کہ ہماری اصلاح ہو جائے۔

حضرت مولانا الیاس صاحب رحمۃ اللہ علیہ لکھتے ہیں کہ جس بستی میں کوئی اللہ والا ہو یا علماء دین ہوں ان کو دعوت بھی مت دو، ان سے دعا نہیں ادا کر فرماتے تھے کہ جب میں تبلیغ سے واپس آتا ہوں تو خانقا ہوں میں جاتا ہوں تاکہ دل کی ٹیونگ ہو جائے۔ موڑ چلنے کے بعد گیراج میں ڈالتے ہیں تاکہ پُرزوں میں جو گرد و غبار لگ گیا ہے اُس کی دھلانی ہو جائے۔ فرماتے تھے کہ مخلوق میں اختلاط سے جو غبار سا آ جاتا ہے خانقا ہوں میں اس کی دھلانی ہوتی ہے۔

## جعلی پیروں کی جہالت

تو مکاتب کا قیام نبیوں والا کام ہے، دارالعلوم کا قیام نبیوں والا کام ہے، حکیمانہ علوم اور اللہ والوں کے ملفوظات سننا سنانا نبیوں والا کام ہے، تزکیہ نفس کے لیے خانقا ہوں کا قیام بھی نبیوں والا کام ہے اور خانقاہ سے مراد ہے اللہ والوں کی خانقاہ ہے جہاں سنت و شریعت پر چلنا سکھایا جاتا ہے، وہ خانقاہ نہیں خواہ مخواہ ہے جہاں گنجیری، بھنگری لوگ سمندر کے کنارے بیٹھے سٹھنا نہیں بتا رہے ہیں اور جھوٹے دعوے کر رہے ہیں کہ صاحب! یہ اوپرے مقامات کے لوگ ہیں، ان کے پاس آسمان سے خبریں آتی ہیں، درحقیقت شیاطین ان کو خبریں دیتے ہیں کہ فلاں گھوڑا جیتے گا۔ سٹھنا نہیں بتانے والا یعنی جوئے کا حرام کام بتانے والا ولی اللہ کیسے ہو سکتا ہے؟ یہ کون سی بزرگی ہے؟ یہ بزرگ نہیں شیطان ہے لیکن لوگ وہاں دوڑے جارہے ہیں اور ان کے ایجنسٹ لوگوں کو یہ بھی سکھا کر سمجھتے ہیں کہ اگر وہ تم کو ماں، بہن کی گالی دے دے تو تمہارا

کام ہو جائے گا، جب تک ماں، بہن کی گالی نہ دے ہنامت، جب بابا غصہ میں آجائے اور منہ سے اول فول نکال دے تب سمجھو کہ اب اس کا قول معتبر ہے۔

جو بھی منہ سے نکلنے اُن کے اول فول  
تب سمجھ لو معتبر ہے اُن کا قول

لَا حَوْلَ وَلَا قُوَّةَ إِلَّا بِاللَّهِ لَا حَوْلَ ہے ان کے اول فول پر اور ان کے قول پر  
اصلی خانقاہیں وہی ہیں جہاں سچے اللہ والے ہوں اور جنہیں کسی اللہ والے کی  
سند بھی حاصل ہو۔

## جس کا کوئی پیر نہ ہوا سے پیر نہ بنا سکیں

ایک صاحب ہیں جو بہت زیادہ درس قرآن دیتے ہیں، جدہ سے نہ آدمی آئے اور کہنے لگے کہ ہم اُن سے تربیت لینا چاہتے ہیں، آپ کا کیا مشورہ ہے؟ میں نے کہا کہ جن سے تربیت لینا چاہتے ہو، جنہیں مربی بنانا چاہتے ہو انہوں نے بھی کسی سے تربیت لی ہے؟ اگر انہوں نے کسی سے تربیت حاصل کی ہے تو ان کا نام بتاؤ؟ کہنے لگے کہ ان کے مربی کا تو ہمیں پتا نہیں کہ کوئی ہے بھی یا نہیں؟ غالباً ان کا کوئی مربی نہیں، وہ خود ہی تربیت کرتے ہیں، میں نے کہا کہ جو خود مربہ نہ بنا ہو وہ کیسے مربی ہو سکتا ہے؟ پہلے شاگرد بننا ضروری ہے یا استاد؟ جس کا شاگرد ہونا ثابت نہیں اس کو استاد کیوں بناتے ہو؟ پھر میں نے انہیں ایک عربی جملہ بنایا کہ لا تَأْخُذُوهُ بَابَا مَنْ لَا بَابَا لَهُ جس کا کوئی بابا نہ ہو خدا کے لیے اُس کو بابا نہ بناؤ، اس کا نسب نامہ صحیح نہیں ہے اور الحمد للہ ہمارے بابا موجود ہیں یعنی شاہ عبدالغنی صاحب رحمۃ اللہ علیہ، شاہ ابرار الحق صاحب رحمۃ اللہ علیہ، حضرت حکیم الامت تھانوی رحمۃ اللہ علیہ، حاجی امداد اللہ صاحب رحمۃ اللہ علیہ،

رحمۃ اللہ علیہ ہمارا سلسلہ حضرت علی رضی اللہ تعالیٰ عنہ تک جاتا ہے۔

الہذا اگر بزرگوں سے تعلق نہ ہوا تو گناہوں کا ارتکاب کرو گے اور گناہ پر ندامت بھی نہ ہوگی۔ حکیم الامت رحمۃ اللہ علیہ فرماتے ہیں کہ جس کو اپنے گناہ پر ندامت نہ ہو، امردوں سے خوب بات چیت کرتا ہے، ان سے آنکھیں سینکتا ہے اور ان کو دین سکھانے کے بہانے ان سے باتمیں کرتا ہے اور نفس اندر اندر حرام لذت درآمد کرتا ہے تو یہ شخص قبیر الہی میں مبتلا ہے۔ حکیم الامت تھانوی رحمۃ اللہ علیہ فرماتے ہیں کہ جس کو شریعت کے خلاف کسی منکر اور برائی میں مبتلا ہے دیکھو اور اسے ندامت کا احساس تک نہ ہو تو سمجھ لو کہ یہ قبیر الہی میں مبتلا ہے اور دلیل کتنی پیاری دی کہ ابلیس کو آج تک ندامت نہیں ہے، یہ ندامت نہ ہونا دلیل ہے کہ وہ مردود ہے اور قبیر الہی میں مبتلا ہے لیکن گناہوں پر ندامت کا احساس بھی بزرگانِ دین کی صحبت سے پیدا ہوتا ہے۔

الہذا دین سیکھنے کے لیے علماء کے پاس آپ خود جائیں۔ اگر آپ کسی اسپیشلیٹ ڈاکٹر کو کہیں کہ تم خود میرے گھر پر آؤ، میرے ساتھ ساتھ بسترے کر لوگوں کے علاج معالجہ کے لیے در بدر پھرو، جہاں ہم چلیں تم بھی چلو تو وہ کہہ گا کہ میں نے لنڈن یا امریکہ سے اس لیے ڈگری حاصل نہیں کی ہے، میں ایک جگہ رہتا ہوں جس کو سو دفعہ غرض ہو میرے پاس آئے۔ علماء کے پاس سو دفعہ غرض ہو تو تم خود جاؤ، اُن سے دعا لو، اُن کی مجلس میں بیٹھو، اُن کی صحبت میں رہ کر تکبر کے مچھروں اور کھملوں پر ڈی ڈی ٹی چھڑ کو۔

## حضرت علی رضی اللہ تعالیٰ عنہ کا توکل

اسی طرح بعض لوگ کہتے ہیں کہ بس تبلیغ میں نکل پڑو، گھر بار، ملازمت، کار و بار کچھ مت دیکھو کیونکہ سب کچھ خدا سے ہوتا ہے۔ آپ

بتاب میں! اگر کسی کی عورت بیمار ہے اور اسے استنجاء کرانے کی ضرورت پڑ جائے تو دنیا میں کوئی رشتہ ہے جو عورت کی شرمگاہ کو چھو سکے سوائے شوہر کے۔ اگر ایسا تو کل جائز ہوتا کہ سب کام خدا سے ہوتا ہے، کوئی سبب اختیار نہ کرو تو سید الانبیاء صلی اللہ تعالیٰ علیہ وسلم نے حضرت عثمان رضی اللہ تعالیٰ عنہ کو عین غزوہ بدر میں کیوں حکم دیا کہ تمہاری بیوی بیمار ہے جاؤ مدنیہ جا کر ان کی تیارداری کرو، جس جنگ میں ملائکہ شامل تھے، جس جنگ پر اسلام کی بقاء کا انحصار تھا، جو اتنی مبارک جنگ تھی کہ سارے اصحاب بدر جنتی ہیں، ان کے نام کے واسطہ سے دعا میں مانگی جاتی ہیں اور جس جنگ میں خود سید الانبیاء شامل تھے، اس نبی کا تو یہ تو کل نہیں تھا کہ سب کچھ خدا سے ہوتا ہے لہذا بیمار بیوی کو چھوڑ کر بیہیں رہا جبکہ نبی سر بسجد ہو کر دعا کر سکتے تھے کہ اے اللہ! میری بیٹی کو صحت دے دے لیکن آپ نے حدود شریعت قائم کیں کیونکہ تو کل کی تعریف ہے:

﴿تَرْكِيبُ الْأَسْبَابِ دُونَ الْأَعْتِمَادِ وَ الْأَعْتِمَادُ عَلَى اللَّهِ﴾

یعنی اسباب کو اختیار کرنا مگر ان پر اعتماد نہ کرنا اور اعتماد اللہ پر کرنا۔ آپ صلی اللہ تعالیٰ علیہ وسلم نے عملًا اس کی تعلیم فرمادی حالانکہ غزوہ بدر میں صرف تین سوتیرہ صحابہ تھے، اُس وقت مجاہدین کی کتنا تھی کمی تھی، اس کے باوجود آپ نے حضرت عثمان رضی اللہ تعالیٰ عنہ کو مدینہ والپیں بھیج دیا کہ تم جا کر اپنی بیوی کی خدمت کرو، تمہیں اس مبارک جنگ کا پورا ثواب ملے گا اور تمہارا اصحاب بدر ہی میں شمار ہوگا۔ نبی نے حقوق انسانیت سکھائے ہیں اور آج بیمار ماں باپ چارپائی پر پڑے ہیں، بیوی کے بچے ہونے والا ہے، اس وقت شوہر کا وہاں موجود رہنا شرعاً ضروری ہے اور اس وقت اس کو چھوڑ کر نکلنا حرام ہے لیکن یہ حدود شریعت کو توڑ کر بھاگے جا رہے ہیں تبلیغ میں۔ کہتے ہیں کہ چلو نکونکلو، سب اللہ سے ہو جائے گا۔

اپنی اور اہل و عیال کے دین کی فکر مقدم ہے

جن پر کوئی حقوق واجب نہیں ہیں وہ اگر ساری زندگی تبلیغ کریں تو ماشاء اللہ ان کو کوئی حرج نہیں، لیکن جن کے بال بچوں کی تربیت ضروری ہو کہ بعض وقت زیادہ نکلنے سے بچوں کی دلیکھ بحال نہ ہو سکی اور بچے اتنے برا باز ہو گئے کہ پھر کبھی اصلاح نہیں ہو سکی۔ اللہ تعالیٰ فرماتے ہیں:

﴿قُوَا أَنْفُسَكُمْ وَ أَهْلِيْكُمْ نَارًا﴾

(سورۃ تحریم، آیت: ۲)

اپنی جان کو دوزخ کی آگ سے بچاؤ اور اپنے اہل و عیال کو۔ اگر کسی شخص کو یہ ظن غالب ہے کہ میرے جانے سے میرے بچے ہپی ہو جائیں گے، سینما دیکھنے لگیں گے، باپ کا ڈرنہ ہونے سے ماں کے قابو میں نہ رہیں گے اور برادر ہو جائیں گے تو اس شخص کے لیے میں فتویٰ دیتا ہوں کہ اس کے لیے نکنا جائز نہیں ہے۔ جاپانیوں کو مسلمان بنانے سے زیادہ ہمیں اپنی اولاد کو جنت میں داخل کرانا ضروری ہے کیونکہ قرآن کریم کے اسلوب کو دیکھیے ﴿قُوَا أَنْفُسَكُمْ﴾ اپنے جانوں کو دوزخ سے بچاؤ، حضور صلی اللہ تعالیٰ علیہ وسلم نے پہلے ابوالہبیب اور ابو جہل سے نہیں فرمایا، پہلے بیٹی فاطمہ سے فرمایا:

﴿أَنْقُذِيْ نَفْسَكِ مِنَ النَّارِ﴾

(صحیح مسلم، ج: ۱، ص: ۱۱۳)

کہ اے فاطمہ! عمل کر، عمل کر، اپنی جان کو دوزخ سے بچا اس لیے میں عرض کرتا ہوں کہ بعض لوگوں کو میں نے دیکھا کہ وہ چودہ سال، سولہ سال کے جوان بچوں کو چھوڑ کر تبلیغ کے جوش میں چھ مہینے کے لیے چلے گئے تو بچوں کو موقع مل گیا، اب وہ خوب سینما وی سی آر دیکھ رہے ہیں، لڑکوں کے ساتھ گھوم رہے ہیں، نشہ کے عادی بن گئے، کن کن گناہوں میں مبتلا ہو گئے۔ یہ واقعات چشم دید تارہا ہوں۔

علامہ شبی کے بھتیجے انور نعمانی صاحب نے بتایا کہ ایک صاحب باہر چلے گئے۔ اُن کی جوان بیٹی جزل استور میں آئی خوب لال لپ اسٹک لگا کر اور جزل استور والے سے مذاق کر رہی تھی۔ اس جزل استور والے نے کہا کہ نعمانی صاحب آپ جانتے ہیں کہ یہ کون ہے۔ ان کے والد تبلیغ میں ملکوں میں گئے ہوئے ہیں۔ اگر وہ ہوتے تو ان کی موجودگی میں یہ کام کرتی؟ اگر کسی کو ظن غالب ہو کہ میرے جانے سے میرے بچے آوارہ ہو جائیں گے تو اس کا جانا جائز نہیں ہوگا۔ اپنے بچوں کو بھی لے کر جائے اور اپنی بیٹیوں کو بھی ان کے محروم مثلًا داد، نانا، ما، موس، پچایا استانی یا کسی اللہ والی بزرگ عورت کے سپرد کر کے جائے۔ ہمارا کام حدود اور حقوق کو بیان کرنا ہے۔ جونہ مانے خور ذمہ دار ہے۔ علماء اور محدثین موجود ہیں جو اپنے علم کی روشنی میں تصریح فرمائیں گے کہ جو کچھ اخترنے بیان کیا ہے صحیح ہے یا نہیں۔

**دین کے کام میں حدودِ شریعت کا لحاظ ضروری ہے**  
 ہماری مسجد اشرف میں الحمد للہ خوب تبلیغی کام ہوتا ہے، ہر ہفتہ گشٹ بھی ہوتا ہے۔ ابھی ہمارے یہاں تبلیغی جماعت آئی تھی، فجر کے بعد ان کی خاطر سے میں نے بیان کیا تھا۔ ان میں سے ایک شخص نے پوچھا کہ اگر ماں باپ نے دس دن کی اجازت دی ہے تو کیا اس کو اختیار ہے کہ بغیر ماں باپ کی اجازت کے چالیس دن کے لیے چلا جائے۔ میں نے کہا چالیس دن لگانا مستحب ہے اور ماں باپ کا دل دکھانا حرام ہے۔ اللہ اجتنی اجازت دی ہے اس سے زیادہ نہ رکو، دس دن کے بعد واپس چلے جاؤ، تبلیغ سے واپس جانے کے بعد ماں باپ کی خوب خدمت کرو، اتنا پیر دباؤ، اتنی تیل مالش کرو کہ ماں باپ کو یقین ہو جائے کہ اس جماعت میں ماں باپ کا اتنا ادب سکھایا گیا ہے،

پہلے تو اتنا نالائق تھا۔ ان کو خوش کرو کہ ان کا ذہن بن جائے کہ چلو بھئی تم چالیس دن کے لیے چلے جاؤ۔ توسب نے میرا اتنا شکریہ ادا کیا۔ جب ان کو چھ نمبر کے علاوہ بدنگاہی کے نقصانات، جھوٹ بولنے کے نقصانات، ماں باپ کا دل دکھانے کی وعیدیں اور دوسری باتیں حدیثوں سے سنائی گئیں تو وہ کہنے لگکہ ہمارا دل باغ باغ ہو گیا، لہذا بعد میں پھر ملنے آئے۔

بعض لوگوں نے کہا کہ صاحب ان میں اتنا غلو ہے جس سے ماں باپ اور بیٹوں میں جھگڑے ہو جاتے ہیں، ماں باپ دس دن کے لیے کہتے ہیں اور یہ چلے جاتے ہیں چلہ میں لہذا اس غلو اور زیادتی کی وجہ سے ہمارے معاشرہ میں گھروں کے اندر لڑائیاں شروع ہو گئیں، بیوی کو حمل ہے اور وضع حمل بالکل قریب ہے، کل بچہ پیدا ہونا ہے اور شام کو ملکِ شام چلے گئے، بھنی ایک دن رک جاؤ، ایک مہینہ ہے تو ایک مہینہ ٹھہر جاؤ، بعض حالات ایسے پیش آ جاتے ہیں کہ اس وقت سوائے شوہر کے کوئی بیوی کے قریب نہیں جا سکتا۔ اس کا فائدہ یہ ہو گا کہ وہ بیوی دوسری عورتوں سے کہے گی کہ تم اپنے شوہروں کو تبلیغ میں ضرور بھیجو، ہم بیمار تھے، ہمارے بچے کی پیدائش ہونے والی تھی۔ ہمارے شوہر کو تبلیغ والوں نے روک دیا کہ بھئی تم ہسپتال میں اپنی بیوی کی خدمت کرو۔ اللہ کی رحمت بہت وسیع ہے تھوڑا کام ہو، حدود کے ساتھ ہوا اور اللہ راضی ہو، وہ بہتر ہے اس کام سے جس میں حدود پاش پاش ہو جائیں اور قرآن کریم کی آیت وَالْحَفِظُونَ لِحُدُودِ اللَّهِ پر عمل نہ ہو اور اس میں برکت بھی زیادہ ہوتی ہے وہ عورت دوسروں سے کہتی ہے کہ اپنے شوہروں کو تبلیغ میں بھیجو لیکن اگر وہ بیوی کو اس تکلیف میں چھوڑ کر چلا گیا تو کہے گی کہ اپنے شوہروں کو تبلیغ میں مت جانے دینا، ہم مر رہے تھے، وہ بھاگ گیا۔

ایک مفتی اور عالم جنہیں دو مشائخ مفتی شفیع صاحب رحمۃ اللہ علیہ اور

مولانا مسح اللہ خان صاحب جلال آبادی رحمۃ اللہ علیہ سے خلافت بھی حاصل ہے انہوں نے اپنے داماد سے کہا کہ آج کل میں میری بیٹی کے ہاں بچپن ہونے والا ہے، ولادت ہونے دو پھر بے شک تبلیغ میں چلے جاؤ، لیکن داماد صاحب اُسی دن چلے گئے۔ مفتی صاحب نے یہ واقعہ خود بیان کیا ہے، میں سنی سنائی روایت کو اہمیت نہیں دیتا، مفتی صاحب نے مجھ سے کہا کہ بتائیے! یہ تبلیغ ہے؟ اب اس کی بیوی ہزاروں عورتوں کو بدنظر کرے گی کہ یہ ظالم کیسا تبلیغی تھا، اس نے ذرا بھی میرا حق ادا نہیں کیا۔

دیکھو! میرے دوست قاضی صاحب یہاں بیٹھے ہیں، تبلیغ میں انہوں نے عمر لگائی ہے، لیکن مولانا ابرا الحق دامت برکاتہم سے انہوں نے پوچھا کہ میری بیوی کو فانج ہو گیا ہے، سری لنکا میں تبلیغی اجتماع ہے تو میرے وہاں جانے سے اللہ راضی ہو گا یا بیوی کی خدمت کرنے سے؟ حضرت نے فرمایا کہ بیوی کی خدمت میں رہنے سے اللہ زیادہ راضی ہو گا۔ اس پر فانج گرا ہوا ہے، شوہر کے سوا کوئی دوسرا اس کی خدمت نہیں کر سکتا، ہر جگہ ہاتھ نہیں لگا سکتا لہذا سری لنکا سے جو کچھ ملے گا وہ سب تم کو بیہیں مل جائے گا بلکہ زیارت ملے گا۔ حدود کی رعایت کے ساتھ دین کا کام کرو، حدود کو توڑ کرنے کرو۔ جیسے حج کے موقع پر نویں تاریخ کو اللہ تعالیٰ عرفات میں ملتے ہیں، اُس وقت کعبہ سے پلنے سے اللہ نہیں ملے گا، نویں تاریخ کو سب حاجی میدان عرفات گئے اور یہ غلاف کعبہ پکڑے رورہا ہے اور کہتا ہے کہ میں اللہ کے گھر کو نہیں چھوڑوں گا، یہ بے وقوف ہے، اس کا حج نہیں ہو گا۔ اس لیے دوستو! علماء کے ساتھ رہو اور قرآن و حدیث کی روشنی میں رہو۔

اب بتلائیے کہ اگر کوئی غیر عالم ہوتا اور تبلیغ کا جوش ہوتا تو وہ یہ کہتا کہ ارے میاں! بیوی کو چھوڑو، سب اللہ سے ہوتا ہے، اللہ سب ٹھیک کر دے

گا، جاؤ تم نکلو، نکلو، نکلو۔ اسی لیے میں کہتا ہوں کہ تبلیغ میں وقت لگانے سے پہلے علماء سے مسئلہ پوچھو کہ ہمارے ذمہ کوئی حقوق تو نہیں پھر جو وہ بتا میں اُس پر عمل کرو اور علماء بھی وہ علماء جن کے مزاج میں اعتدال ہے چنانچہ حدیث میں آتا ہے کہ قاضی فیصلہ نہ کرے جب اُس پر حالِ غضب غالب ہو جائے تو جن پر تبلیغ کا حال غالب ہو گیا وہ علماء بھی اس قابل نہیں کہ ان سے مسئلہ پوچھا جائے کیونکہ وہ مغلوب الحال ہو گئے الہذا بعض ایسے نادان کہتے ہیں کہ علماء کے لیے نوچلہ ہے جس کا مقصد یہ ہے کہ ان کو اتنا رگڑو کہ ان کی علمی شان باقی نہ رہے، وہ مغلوب الحال ہو جائیں، یعنی غالب علی الاحوال نہ رہیں۔ اس میں دوسرا نکتہ یہ بھی ہے کہ نفس میں جو بڑائی ہے وہ ختم ہو جائے، جو بڑے ہیں وہ اپنی فائدہ بیان کرتے ہیں لیکن بزرگوں کی دعاوں کی برکت سے ایک بات میرے قلب پر منکشف ہوئی۔ حضرت عمر رضی اللہ تعالیٰ عنہ سے بڑھ کر کوئی فقیہ ہو سکتا ہے، جن کے اسلام پر آسمانوں میں خوشی منائی گئی انہوں نے اپنے زمانہ خلافت میں حکم جاری کیا تھا کہ ہر چار مہینہ بعد سپاہی میدانِ جہاد سے گھر واپس آ کر بیوی کا حق ادا کرے اور یہ قانون کس بات پر بنایا تھا؟ ایک مرتبہ گشت میں سُنا کہ ایک عورت ایسے اشعار پڑھ رہی ہے کہ اگر اللہ کا خوف نہ ہوتا تو میں نامناسب کام سے اپنی خواہش پوری کر لیتی تو آپ نے اپنی بیٹی حضرت خفصہ سے پوچھا کہ بیٹی! عورت اپنے شوہر سے کتنے عرصہ کی جدائی برداشت کر سکتی ہے؟ انہوں نے کہا کہ چار مہینے تو آپ نے قانون بنادیا کہ ہر چار مہینے بعد سپاہی جہاد سے واپس آئے اور بیویوں کا حق ادا کرے۔

اور اگر کوئی شیخ فانی ہو جائے یعنی بڑھا ہو جائے، اب کسی کی کیا مثال دوں بعضے صورۃ شیخ فانی ہوتے ہیں اندر سے شیخ باقی ہوتے ہیں۔ امام ابوحنیفہ رحمۃ اللہ علیہ نے جب یہ مسئلہ بیان کیا کہ جوان آدمی روزہ کی حالت میں بیوی

کا بوسہ نہیں لے سکتا، بڑھا لے سکتا ہے کیونکہ بڑھا پے کی وجہ سے بڑھے کے لیے یہ امکان نہیں کہ وہ مغلوب الشہوت ہو کر جماع کر لے، تو حدیث کو پڑھاتے ہوئے امام صاحب نے فرمایا کہ بعض جوان بڑھے ہیں جو قوت میں کمزور ہیں مرض بخار میں مبتلا ہیں بالکل دم نہیں ہے ان کے لیے بوسہ لینا جائز ہوگا اور بعضے بڑھے کشته کھا کر، مرغی کا سوپ پی کر جوان ہیں تو ان کے لیے بوسہ لینا جائز نہ ہوگا، مدار اس کا قوت ہے۔ اسی لیے تو امام صاحب کی فقہ پڑھے بڑھے علماء عیش کرتے تھے۔

چج کہتا ہوں کہ دس لاکھ مسلمان جو عالم نہیں ہیں وہ دینی کام کہیں جا رہے ہوں اور ایک عالم متقدی، اللہ والا مجھے انتخاب کر لے کہ اختر! نم میرے ساتھ چلو تو میں ان شاء اللہ عوام کو چھوڑ کر عالم کے ساتھ رہوں گا کیونکہ یہ نائب رسول ہے۔ حدود شریعت میں رہ کر کام کرنے سے اللہ تعالیٰ ہم سے زیادہ خوش ہوں گے۔

رسول اللہ صلی اللہ تعالیٰ علیہ وسلم نے صدیقِ اکبر کو بلا یا کہ میرے ساتھ ہجرت کرو، کسی کو نہیں بلا یا تو صدیق اکبر خوش قسمت تھے یا نہیں۔ اب اگر کسی کو بلائے کہ میں چل رہا ہوں تم میرے ساتھ چلو اور ہم کہیں کہ نہیں نہیں ہم تو چلہ پر جا رہے ہیں۔ جب شیخ بستی میں آرہا ہواں وقت اس کو چھوڑ کر تبلیغ کے لیے نکل جانا میں تو کہتا ہوں کہ قیامت کے دن اس سے موآخذہ ہوگا کیونکہ شیخ نائب رسول ہے، مزکی ہے اور تزکیہ کرانا فرض ہے۔

اسی طرح تبلیغ کے اکابر امراء لڑکوں کو تبلیغ میں لے جانے سے منع فرماتے ہیں مگر پھر بھی اکثر لوگ بے اصولی کرتے ہیں اور بے ریش لڑکوں کو مسجد میں اپنے ساتھ سُلا تے ہیں۔ یہاں ایک شخص آتا ہے، اس نے خود مجھے بتایا کہ میں مسجد میں لیٹا ہوا تھا کہ میرے پاس تین قسم کے لوگ آئے، ایک نوجوان نے

میرے پیر دبائے، اس کے بعد ادھیر عمر والے نے پیر دبائے اور اس کے بعد بدھے بدھے لوگوں نے پیر دبائے تو میں نے کہا کہ آپ لوگ میرے پیر کیوں دبار ہے ہیں؟ سب نے کہا کہ ہم آپ کا اکرام کر رہے ہیں تو میں نے کہا کہ جو بدھے خود اپنی پنڈلی دبار ہے ہیں ان کے پیر کیوں نہیں دباتے ہو؟ دیکھو وہ بدھا جو ادھر اپنا پیر خود دبار ہا ہے وہاں جاؤ، اس کا پیر دباؤ، خوبصورت لڑکے ہی تم کو دبانے کے لیے ملے ہیں، سارا اکرام انہی کے لیے ہے؟ لہذا اپنے بزرگوں اور علماء کے مشورہ کے خلاف نہیں کرنا چاہیے۔

قاضی صاحب کو دیکھو! ان کو علماء سے کتنی محبت ہے، ان کو مجھ سے بھی محبت ہے۔ جب میر اسفر ہوتا ہے تو سب کچھ چھوڑ دیتے ہیں، کہتے ہیں کہ آپ کے ساتھ رہوں گا۔ پہلے دین سکھتے ہیں اس کے بعد جب جماعت میں جاتے ہیں اور قرآن و حدیث کے علوم اور صحابہ کے حالات پیش کرتے ہیں تو سارے تبلیغی احباب ان کو گھیر لیتے ہیں۔ اس لیے عرض کرتا ہوں کہ عوام کے دل میں علماء کی عظمت پیدا کرنا بھی عظیم کام ہے ورنہ اگر عوام کا علماء سے رابطہ ختم ہو جائے تو پھر کیا ہو گا؟ پھر قانون معلوم نہیں کریں گے، فضائل پر ت عمل ہو رہا ہے اور نماز کی سنتیں یاد نہیں۔ کئی کئی چلہ لگانے والوں کے ذرا سجدہ ہی کو دیکھ لیتے ہیں کہ انگلیاں ملی ہوئی ہیں یا نہیں، اس کی وجہ یہ ہے کہ سنت کا تذکرہ نہیں ہوتا۔

اسی لیے عربوں کو حدیثوں کی مستند کتابوں میں جو سنتیں ہیں وہ سنائی جائیں۔ جتنے عرب ہیں وہ بخاری کو مانتے ہیں، مسلم کو مانتے ہیں، صحاح کی جتنی احادیث ہیں سب کو مانتے ہیں لہذا جو سنتیں حدیثوں میں ہیں ان کو الگ جمع کرلوتا کہ عربوں کو اگر یہ اشکال ہو کہ کہیں یہ حدیث ضعیف تو نہیں ہے تو انہیں بتا دو کہ یہ حدیث صحاح کی اس کتاب میں ہے، آپ نے اس طرح سجدہ کیا حالانکہ سنت کے مطابق یہ طریقہ ہے۔ جیسے بخاری شریف کی ایک سنت یہ

ہے کہ پہلے داہنے پیر میں جوتا پہنوتا اس حدیث کو بیان کرنے میں کیا مضملاً قہے ہے؟ کون سا عرب ایسا ہے جو اس کو نہیں مانتا؟ حنبیلی، شافعی، مالکی سب اس کو مانتے ہیں۔ میں ان شاء اللہ ایک کتاب لکھنے والا ہوں جس میں صرف صحاح کی چھ کتابوں کی حدیثوں کی سنتیں جمع کروں گا تاکہ ساری دنیا میں قابل قبول ہو۔ دعا کیجیے کہ اللہ تعالیٰ یہ کام اپنی رحمت سے مجھ سے لے لے۔

میں نے اور قاضی صاحب نے ایک مرکز کے امام سے گزارش کی کہ ہر نماز کے بعد صرف ایک سنت بیان کر دیا کرو، کہنے لگے کہ نہیں یہ سب ہمارے یہاں نہیں ہو گا، ہم صرف چھ نمبر بیان کریں گے۔ کیا حضور صلی اللہ تعالیٰ علیہ وسلم کی سنت کی یہی قدر ہے؟ کیا چھ نمبر کے ساتھ سنتوں کا سیکھنا منع ہے؟ غرض انہوں نے قاضی صاحب کے مشورہ کی کوئی قدر نہ کی۔

## تبليغی جماعت نافع ہے، کافی نہیں

مولانا شاہ ابرار الحسن صاحب نے تبلیغی جماعت کے ایک اجتماع میں بیان فرمایا جہاں سماڑ ہے تین چار لاکھ کا مجمع تھا چونکہ مولانا انعام الحسن صاحب حضرت کے ساتھ پڑھے ہوئے ہیں اس لیے حضرت کو فوراً موقع دیا گیا تو حضرت نے فرمایا کہ تبلیغی جماعت نافع تو ہے، کافی نہیں ہے اور کافی کہبہ ہوگی؟ جب علماء دین اور اہل اللہ سے قوی تعلق قائم ہو گا۔ چونکہ چھ نمبر میں پورا دین نہیں آسکتا اس لیے علماء کی ضرورت ہمیشہ سے ہے اور ہمیشہ رہے گی۔

تبليغی جماعت کی مثال فرست ایڈ کی سی ہے کہ کسی کے چوٹ لگ جائے تو اس کی فوراً مرہم پٹی کر کے اس کو علاج کے لیے بڑے ڈاکٹروں کے پاس بھیج دیا جاتا ہے۔ اسی غرض سے مولانا الیاس صاحب رحمۃ اللہ علیہ نے یہ جماعت قائم کی تھی کہ جو بے چارے دین سے دور ہیں انہیں دین سے مانوس

کرا کے ان کارشنہ علماء و مشائخ سے جوڑا جائے تاکہ وہ پورا دین حاصل کر لیں۔ علماء و مشائخ سے تزکیہ نفس یعنی اپنے نفس کی اصلاح بھی فرض ہے کیونکہ اعمال کی قبولیت کا مدار تزکیہ نفس پر ہے۔ اس لیے تبلیغی جماعت کا نافع ہونا تو تسلیم ہے، مگر کافی ہونا تسلیم نہیں کہ صاحب بس اب تو یہی کام ہے، یہی کام ہے۔ مولانا ابرار الحسن صاحب نے فرمایا کہ یہ نہ کہو کہ یہی کام ہے بلکہ یوں کہو کہ یہ بھی کام ہے۔ یہ نہ کہو کہ بس چلہ میں جاتے رہو اور علماء و مشائخ کی ضرورت نہیں دین کے کام کرنے والوں کے مختلف طریقے اور اقسام ہیں، بعضوں کا نفع عام ہوتا ہے اور بعضوں کا نفع تام ہوتا ہے اور بعضوں کا نفع عام بھی ہے اور تمام بھی ہے۔ اخلاص کے بغیر نہ مدرسہ قبول ہے نہ تبلیغ قبول ہے۔ مولانا ابرار الحسن صاحب فرماتے ہیں کہ اخلاص ملتا ہے بزرگانِ دین کے پاس الہزادارس والے علماء کے لیے بھی ضروری ہے کہ مشائخ اور بزرگانِ دین کی خدمت میں اصلاح نفس کے لیے جائیں۔

### تزکیہ نفس علماء پر بھی فرض ہے

علماء خوش نہ ہوں کہ بس ہم تو بہت بڑے ہو گئے، علماء کے لیے بھی اپنے نفس کو مٹانا فرض ہے۔ مدارس کے علماء کے لیے بھی ضروری ہے اور تبلیغ والوں کے لیے بھی ضروری ہے کہ اخلاص حاصل کرنے کے لیے اہل اللہ کی صحبت میں تزکیہ نفس کرائیں۔ تزکیہ نفس کا شعبہ مقاصدِ نبوت میں سے ہے۔ تزکیہ نفس پر اعمال کی قبولیت کا مدار ہے۔

ایک تو ہے تبلیغ اور ایک ہے مدرسہ تو تبلیغ اور مدرسہ سے اعمال کا وجود ملتا ہے لیکن اعمال کا قبول ملتا ہے خانقاہوں سے جہاں اخلاص پیدا ہوتا ہے، جہاں کبڑا و عجب کا آپریشن کرتے ہیں۔ آپ کے شہر میں ایک دل کا ہسپتال ہو

اور ہارت اسپیشلٹ سب کے سب باہر چلے جائیں تو دل کے مریض کہاں جائیں گے؟ اور ایک بات اور بھی ہے کہ دل کا آپریشن فٹ پا تھوں پر نہیں ہوتا، میدانوں میں نہیں ہوتا، سر پر بستر لے کر نکلنے سے نہیں ہوتا، جہاں دل کا آپریشن ہوتا ہے وہاں لکھا ہوتا ہے کہ یہاں ہارن نہ بجاو۔ اس لیے دل کا آپریشن تو ہسپتال کے کمروں میں ہوگا۔ اسی طرح دل کی اصلاح کا آپریشن خانقاہوں کے حجروں ہی میں ہوگا، یہ مساجد کے منبروں پر بھی نہیں ہو سکتا کیونکہ وہاں غیر طالب بھی ہوتے ہیں جن کو مناسبت نہیں ہے اس لیے ان کے عناد کی خوست سے تربیت و اصلاح کا مضمون بھی مزکی و مصلح کے دل میں نہیں آتا۔

گر ہزاراں طالب اندویک ملوں

از رسالت باز می ماند رسول

اگر ہزاروں طالب و مخلص بیٹھے ہوں اور ایک آدمی ہو جو بعض و نفرت سے بیٹھا ہوا ہے مجبوراً کسی وجہ سے، کسی دنیاوی فائدہ سے یا کسی اور مجبوری سے بیٹھا ہوا ہے تو اگر رسول بھی ہے تو اس کا فیضان رُک جائے گا۔

بعض لوگ کہتے ہیں کہ تبلیغ میں اتنا بڑا چلہ ہوتا ہے اور اتنا مجاہدہ ہونا ہے اور یہ علماء مدرسون میں پنکھوں کے نیچے بیٹھے ہوئے بخاری پڑھانے میں لگے ہیں لیکن عوام کی ساری زندگی کا چلہ علماء کے دس برس کے چلہ سے کم ہی رہتا ہے۔ دس برس کا مسلسل چلہ کھیچو، دس سال میں عالم ہوتے ہیں تب پتا چلے گا کہ یہ چلہ کتنا مجاہدہ کا ہے اور اگر حافظ قرآن ہے تو تین سال اور لگا لیں، اس طرح تیرہ سال تک بیچارے پڑھتے رہتے ہیں مگر صرف ایک کمی ہے اب وہ بھی بتائے دیتا ہوں، اپنی برادری کی بھی بات بتاؤں گا اگر چہ وہ بھی ہماری برادری ہے، یہ بھی ہماری برادری ہے یعنی اہل تبلیغ، اہل مدارس، اہل خانقاہ سب ہماری ہی برادری ہے۔ حق بات پیش کرنے سے شرماؤں گا نہیں اور نہ

ڈروں گا چاہے مولوی بھی ناراض ہو جائیں۔

میں کہتا ہوں کہ عالم کے معنی ہیں جو اللہ کو جانتا ہوا اور باعمل ہو، اس کے دل میں اللہ کی خشیت ہوا اور اس کے نفس کا تزکیہ ہو چکا ہو یعنی اخلاقی رذیلہ سے پاک ہو گیا ہو ورنہ علم کا عطر تو تیرہ سال میں حاصل کیا مگر دل کی شیشی صاف نہیں کی۔ اگر آپ کو دس ہزار روپے تولہ والا خالص عود کا عطر لینا ہے تو آپ کس شیشی میں لیتے ہیں؟ جس شیشی میں کتنے بلی کا گو لگا ہوا ہواں میں آپ عطر لیں گے؟ اسی طرح تیرہ سال میں جو قرآن و حدیث کا عطر حاصل کرتے ہیں ان پر اپنے قلب کی شیشی کا تزکیہ بھی فرض ہے، اگر تزکیہ نہیں ہوتا تو پھر یہ علم روپیوں سے، جاہ سے، عزت سے، مال سے، ذرا ذرا سی بات سے بک جاتا ہے۔ جب تزکیہ نہیں ہوتا تو دل میں درِ محبت بھی نہیں ہوتا، بیان میں منز اور تاثیر نہیں ہوتی الہذا علماء کی عظمت کے باوجود بعض میں جو کمی ہے وہ بھی عرض کر دیتا ہوں کہ اگر یہ اپنے قلب کی شیشی کی دھلائی کر لیں اور تزکیہ کر لیں تو پھر ان کے عطر کی خوبیوں کی کیونکہ ماشاء اللہ ان کے پاس قرآن و حدیث کا عطر تو ہے ہی بس قلب کی شیشی صاف کروانے کی ضرورت ہے۔

جب علماء اہل اللہ و مشائخ سے تعلق کرتے ہیں اور اپنا ہاتھ کسی اللہ والے کے ہاتھ میں تزکیہ کے لیے دے دیتے ہیں اور وہ مشائخ دیکھتے ہیں کہ اس عالم کے دل میں کچھ بڑائی آگئی ہے تو اس سے مجاہدہ کراتے ہیں تاکہ ان کے نفس سے تکبر نکل جائے، علم کا احساس نکل جائے، علم کا نشہ اُتر جائے اور عوام کو یہ حقیر نہ سمجھیں۔ چنانچہ ہمارے تمام بزرگان دین اور بڑے بڑے علماء نے بزرگوں کی جو تیاں اٹھائیں اور نفس کا تزکیہ کرایا اسی لیے ان کا سارے عالم میں ڈنکا پٹ گیا، ان کے علم کی خوبیوں سارے عالم میں پھیل گئی۔

## اکابر کافنائے نفس

نفس و شیطان سے بچنا آسان نہیں ہے۔ شیخِ کامل کے بغیر کسی کی اصلاح نہیں ہو سکتی ورنہ مولانا تھانوی، مولانا گنگوہی اور مولانا قاسم نانوتوی جیسے علماء ایک غیر عالم حاجی امداد اللہ صاحب مہاجر کی رحمۃ اللہ علیہ سے کیوں اصلاح لیتے؟ خواہ کتنا ہی قابل ہو لیکن رَأْيُ الْعَالِيِّ عَلِيُّ بَرِّ کَرِی راتے بیمار ہوتی ہے۔ حکیمِ اجمل خاں بھی جب بیمار ہوتے تھے تو دوسرے حکیم۔ علاج کرواتے تھے لہذا یہ اکابر علماء علم و فضل کے باوجود اپنے نفس کی اصلاح کے لیے حاجی صاحب کے پاس گئے اور ان کے سامنے زانوئے ادب تھے کیا۔

چنانچہ حاجی صاحب نے تھانہ بھون میں ایک بار مولانا گنگوہی کے ہاتھ پر روٹی رکھ دی اور روٹی پر آلو کی بھجیا رکھ دی اور فرمایا کھائیے! مولانا گنگوہی فرماتے ہیں کہ حاجی صاحب گوشہ رشم سے مجھے دیکھ بھی رہے تھے کہیں اس کو تغیرت نہیں ہے کہ شیخ نے میری کیا بے قُعْدَتی کی۔ مولانا گنگوہی فرماتے ہیں کہ اس وقت میری روح مست ہو رہی تھی کہ کہاں یہ میری قسمت کہ شیخ اس طرح میرے نفس کو مٹائے۔

ملا علی قاری رحمۃ اللہ علیہ نے لکھا ہے ایک عالم مفتی بھی تھے، واعظ بھی تھا اور محدث بھی تھا، اصلاح کے لیے اپنے شیخ کے پاس گئے، شیخ نے ان سے کہا کہ آپ کوتین کام چھوڑنے پڑیں گے، آپ نہ فتوی دیں گے، نہ حدیث پڑھائیں گے، نہ وعظ کہیں گے، سال بھر خانقاہ میں رہیے اور اللہ اللہ سیکھئے اور سال کی بھی قید نہیں ہے، جب تک میں اجازت نہ دوں آپ دین کا، دعوت الی اللہ کا کوئی کام نہیں کریں گے۔ ملا علی قاری رحمۃ اللہ علیہ نے مشکلاۃ کی شرح میں لکھا ہے کہ اُس زمانہ کے بعض خشک اہل فتاوی نے اس شیخ کے

کافر ہونے کا فتویٰ دے دیا۔

ملا علی قاری محدث عظیم اور اپنی صدی کے مجدد تھے وہ لکھتے ہیں کہ سال بھر کے بعد جب شیخ نے محسوس کیا کہ ان کا نفس مت گیا ہے، اب یہ جو وعظ کہیں گے اللہ کے لیے کہیں گے، جو تصنیف و تأثیر کریں گے اللہ کے لیے کریں گے، اب ان میں اخلاص پیدا ہو گیا ہے تو انہیں حدیث پڑھانے کی بھی اجازت دے دی، فتاویٰ دینے کی بھی اجازت دے دی اور وعظ کہنے کی بھی اجازت دے دی تو وہ جو دس سال سے بیان کر رہے تھے اس میں کوئی اتنا نہ تھا اور اجازت ملنے کے بعد جب انہوں نے پہلا بیان کیا تو ایسے درد بھر دل سے کیا کہ جتنے سامعین تھے سب اُسی وقت صاحب نسبت ہو گئے، ولی اللہ بن گئے، شیخ کی برکت سے ایک سال میں کیا سے کیا حالت ہو گئی۔

تو نے مجھ کو کیا سے کیا شوقِ فراواں کر دیا

پہلے جاں پھر جاں جاں پھر جاں جاناں کر دیا

مولانا رومی رحمة اللہ علیہ فرماتے ہیں کہ پیاس سے اگر پانی کو تلاش کرتے ہیں تو پانی بھی اپنے پیاسوں کو تلاش کرتا ہے۔ جب دودھ کا جوش ہوتا ہے تو ماں اپنے بچوں کو خود تلاش کرتی ہے کہ وہ کہاں ہیں۔

تشنگاں گر آب جویند از جہاں

آب ہم جوید به عالم تشنگاں

اگر اخلاص نہ ہوگا تو نہ وعظ قبول ہوگا، نہ بخاری شریف پڑھانا قبول ہوگی اور نہ تبلیغ والوں کا چلہ قبول ہوگا الہذا ریا سے متعلق حضرت ابو ہریرہ رضی اللہ تعالیٰ عنہ والی حدیث یاد کرو کہ جناب واعظ صاحب بھی دوزخ میں جا رہے ہیں، شہید صاحب بھی دوزخ میں جا رہے ہیں اور قاری صاحب بھی دوزخ میں جا رہے ہیں معلوم ہوا کہ اخلاص نہیں تھا۔

## دین کے شعبے آپس میں رفیق ہیں، فریق نہیں

تبیغ ہو، مدارس ہوں، مکاتب ہوں، خانقاہیں ہوں، سب دین کے شعبے ہیں، ہر ایک دوسرے کو اپنا رفیق سمجھے فریق نہ سمجھے۔ تبلیغ والے ہوں، علماء دین ہوں، خانقاہ والے ہوں سب لوگ یہ کہیں کہ ہم آپس میں رفیق ہیں۔ ڈیپارٹمنٹل آدمی ہیں جیسے ریل کے محکمہ میں کوئی ٹکٹ دے رہا ہے، کوئی سکنان دے رہا ہے، کوئی گارڈ ہے، کوئی اسٹیشن ماسٹر ہے، کوئی ٹکٹ چیکر ہے، وہ لوگ آپس میں کیا کہتے ہیں کہ ہم ڈیپارٹمنٹل آدمی ہیں، ایک دوسرے کے رفیق ہیں۔ دنیا نے مردار میں تو یہ اتحاد ہوا اور دین میں اختلاف و افتراق ہو؟ کیسی افسوس کی بات ہے! تبلیغی جماعت، مدارس، خانقاہیں سب دین کے محکمے ہیں، سب دین ہی کا کام کر رہے ہیں اس لیے ہم سب آپس میں رفیق ہیں۔ بہت نادان ہے وہ شخص جو تفریق پیدا کرنے کے لیے تنقید کرتا ہے کہ علماء کچھ نہیں کر رہے یا تبلیغ والے غلط کام کر رہے ہیں۔

امت کا در در کھنے والے علماء اصلاح کرنے کے لیے مسئلہ بتاتے ہیں نفرت دلانے کے لیے نہیں اس لیے ان کے کیڑے نہ نکالو، کوئی بات ہو تو آکرام کے ساتھ سمجھا دو۔ آج جو باتیں میں نے کہیں وہ اصلاح کے لیے کہا ہیں، تنقیص اور تنقید کے لیے نہیں۔ کراچی میں میری مسجد سے جماعتیں جاتی ہیں، ہر دوئی میں مولانا ابراہم الحسن صاحب کی مسجد میں جماعتیں آتی ہیں، خود حضرت بارہارائے ونڈ بھی گئے اور نظام الدین جاتے رہتے ہیں۔ مولانا انعام الحسن اور حضرت دونوں ساتھ کے پڑھے ہوئے ہیں۔ بہت ہی نادان اور فتنہ پرور ہے وہ شخص جو مجھے تبلیغ کا مخالف سمجھتا ہے بلکہ ہم تو عوام کو اس میں شرکت کی دعوت دیتے ہیں البتہ کسی کو اگر اس طریقہ سے مناسبت نہیں ہے تو

شریک نہ ہو لیکن دوسروں کو منع نہ کرے۔

## تبیغی جماعت کا عظیم الشان فائدہ

جس جماعت سے اتنا بڑا عالمی فائدہ ہو رہا ہوا اور سرورِ عالم صلی اللہ تعالیٰ علیہ وسلم کی امت چکر ہی ہوا س جماعت کی مخالفت کرنے والے سے اندیشہ ہے کہ قیامت کے دن اللہ تعالیٰ موافقہ فرمائیں بلکہ ایسے شخص کا خاتمه خطرہ میں پڑ جانے کا خطرہ ہے کیونکہ اس جماعت کے ساتھ حضور صلی اللہ تعالیٰ علیہ وسلم کی بہت سی بشارتیں ہیں۔ اسی طرح وہ لوگ بھی ہوشیار ہو جائیں جو علماء کی شان میں گستاخی کرتے ہیں۔ اگر توبہ نہ کی تو سوء خاتمه کا خوف ہے کیونکہ حدیث قدسی میں ایسوں کے لیے اللہ تعالیٰ کا اعلانِ جنگ ہے۔ غرض، جہاں بھی دین کا کام ہو رہا ہے اس کو اپنا کام سمجھو، دین کا کام کرنے والے ہمارے ہیں اور ہم ان کے ہیں۔

## تبیغ کے مسائل بتانا تبلیغ کا انکار نہیں ہے

میں تبلیغی جماعت کے تمام احباب کو کہتا ہوں کہ میں اس جماعت کو بہت مبارک سمجھتا ہوں، لیکن اگر نماز میں سجدہ سہو واجب ہو جائے اور میں سجدہ سہو کا مسئلہ بتاؤں کہ نماز میں دو سجدے واجب ہو گئے ہیں وہ ادا کرو ورنہ نماز دُھرانی پڑے گی تو کیا میں نماز کا منکر ہوں؟ اسی طرح میں تبلیغ کا بھی منکر نہیں ہوں البتہ مسائل بیان کرتا ہوں کہ یہ غلطیاں ہو رہی ہیں، لوگ اس بارے میں احتیاط کریں۔

مسائل نماز بتانا اور ہے مگر نماز کی تحریر حرام ہے یا نہیں؟ مثلاً اگر کوئی غلط نماز پڑھ دے اور سجدہ سہو واجب ہو جائے تو کیا نماز ہی سے انکار کر دو گے؟ اسی طرح اگر کسی تبلیغی جماعت والے سے کوئی بے اصولی ہو جائے تو پوری تبلیغی جماعت کو متهم کرنا اور تبلیغ کی مخالفت کرنا کہاں جائز ہے؟

## تبليغی جماعت بہترین جماعت ہے

میں سمجھتا ہوں کہ دینی اعتبار سے اجتماعی کام کرنے والی جماعتوں میں اس وقت سارے عالم میں تبلیغی جماعت بہترین جماعت ہے۔ تبلیغ کے اصول بتانا تو واجب ہے لیکن جس بات سے تبلیغ کی حقارت، تبلیغی جماعت کی تو ہیں یا ان کا مذاق اڑانا لازم آئے اس کو میں حرام سمجھتا ہوں۔ مسئلہ اور حدود کی بات بتانا اور چیز ہے، تنقید و تنقیص کرنا اور چیز ہے۔ مثلاً اگر ان سے کچھ کوتاہی ہو جائے تو مرکز کو یا علماء دین کو اطلاع کر دو تاکہ اس کی اصلاح ہو جائے لیکن اس طرح کارویہ نہ اختیار کرو جس سے معلوم ہو کہ یہ غیر ہیں۔ یہ ہمارے ہیں۔ مولانا الیاس صاحب رحمۃ اللہ علیہ کون تھے؟ ہمارے ہی بزرگوں میں تھے، مولانا خلیل احمد سہاران پوری رحمۃ اللہ علیہ کے خلیفہ تھے، تمیں برس خانقاہ میں ان کی خدمت میں رہے، اللہ تعالیٰ نے ان سے اتنا بڑا کام یا کہ آج تبلیغی جماعت سے سارے عالم میں دین پھیل رہا ہے۔

بعض پڑھے لکھے لوگوں کا دل چاہتا ہے کہ ہم جماعتی حیثیت سے کاریں، اُن کو میں تبلیغ میں بھیج دیتا ہوں یعنی اللہ تعالیٰ نے اس جماعت کو ہمارے لیے بہت بڑے فرض کفایہ کا ذریعہ بنادیا کیونکہ بعضوں کا مزاج اتنا تیز ہے کہ وہ خانقاہوں میں آنے کے لیے تیار نہیں، علماء کے پاس جانے کے لیے تیار نہیں، کالجوں میں، فیکٹریوں میں، دکانوں پر سانپ کی طرح بیٹھے ہیں یعنی مال پر فدا ہیں، یہ جماعت ان کو لے کر نکل جاتی ہے۔ اس کی برکت سے بڑے بڑے افسران اور انگریزی داں نماز، روزہ ادا کرنے لگے اور سنت پر چلنے لگے۔ تو کسی کی ایسی تقریر کا یہ مطلب نہیں کہ ہم تبلیغی جماعت کی مخالفت کرتے ہیں۔ میں تو حدود بیان کر رہا ہوں کہ جہاں ہم ان کی خدمت کے قائل ہیں،

ان کی عزت کرتے ہیں، وہاں ساتھ ساتھ یہ نصیحت ہے کہ وہ علماء کو حقیر نہ سمجھیں، مشاتخ و بزرگوں کو حقیر نہ سمجھیں۔

امریکہ جاپان میں اسلام پہنچانے سے ہمیں خوشی ہے لیکن اس کو اس حیثیت سے بیان نہ کریں کہ بخاری پڑھانے والے علماء اور مشاتخ جو ترکیب نفس کا کام کر رہے ہیں وہ گویا کمتر ہیں اور کوئی آلو بیچتے بیچتے جاپان چلا گیا اور اس کے ہاتھ پر کوئی جاپانی مسلمان ہو گیا تو اس کا درجہ بخاری پڑھانے والوں سے زیادہ بڑھ گیا۔ یہ عنوان جائز نہیں ہے بلکہ حرام کا فتویٰ دیتا ہوں اس سے کہ اہل اللہ سے لوگ دور ہو جائیں گے، علماء کی عظمت دلوں سے نکل جائے گی اور تعظیم علماء میں کمی کرنے پر بڑی سخت وعید ہے۔ حضور صلی اللہ تعالیٰ علیہ وسلم نے فرمایا ہے کہ جس نے ہمارے علماء کا اکرام نہیں کیا وہ ہم میں سے نہیں۔

علماء، اہل اللہ اور مشاتخ سے دور کرنا اخلاص کے بھی خلاف ہے کیونکہ اس کا مقصد عوام کو اپنا معتقد بنانا ہے جس کی تھی میں حُبٌ جاہ چھپی ہے۔ اس لیے ترکیب نفس اور اخلاص فرضِ عین ہے، بعثتِ نبوت کے مقاصد میں سے ہے۔

جب چھ نمبر میں اکرام مسلم ہے تو علماء مسلم نہیں ہیں؟ یہ تو بڑے مسلمانوں میں سے ہیں بلکہ مسلم گر ہیں اور مسلمانوں کو مسلمان بنانے والے ہیں، ایسی گفتگو تو انہی کے نہ برا اکرام مسلم سے حرام ہے، اس لیے عرض کر دیا کہ یہ جو تبلیغ کا کام ہو رہا ہے اللہ تعالیٰ کی رحمت سے اپنے ہی لوگ ہیں۔ کچھ لوگ جو نئے رنگ روٹ ہیں یا جن کو علم نہیں ہے یا جنہوں نے بزرگوں کی صحبت نہیں اٹھائی اُن سے اس قسم کی باتیں نکل جاتی ہیں۔ ہمارے وہ احباب جو اہل اللہ سے یا ان کے غلاموں سے تعلق رکھتے ہیں اور تبلیغ میں بھی جاتے ہیں ان سے کبھی آپ نے ایسی بات سنی؟ کیوں؟ اہل اللہ کی صحبت کی برکت کی وجہ سے۔ تو جن لوگوں نے اہل اللہ کی صحبت نہیں اٹھائی، نفس کی اصلاح نہیں کی اور دین

انہیں مغلوب الحال لوگوں سے ملا تو یہ بھی مغلوب الحال ہو جاتے ہیں پھر ان کو وہی نظر آتا ہے کہ جو اس کام میں نہیں لگا وہ کچھ بھی نہیں۔

## مبارک اور بے مثال جماعت

میں تو یہ کہتا ہوں کہ تبلیغی جماعت بہت ہی مبارک جماعت ہے، دنما میں اس جماعت کی مثال نہیں ہے، یہ سارے عالم میں کس قدر محنتیں کر رہے ہیں، اللہ ان کی محنت کو قبول فرمائے لیکن دل چاہتا ہے کہ جب یہ اتنی محنت کرتے ہیں اور اپنا بوریہ بستر لے کر نکلتے ہیں تو ان کی محنت رائیگاں نہ ہو۔ ان کی محتتوں پر آج اختر نے یہ محنت کی ہے تا کہ ان کی محتتوں رائیگاں نہ جائیں اور اخلاص کی برکت سے قبول ہو جائیں، تکبر، ریا اور دکھاوے سے ضائع نہ ہو جائیں، میرے اس سارے بیان کا یہی مقصد ہے۔ میرے احباب میں بوجوگ اس کام میں لگے ہوئے ہیں میں خود انہیں تبلیغ میں جانے کی اجازت دتا ہوں۔ جو لوگ تبلیغ میں لگے ہیں ان میں بہت سے میرے خلیفہ بھی ہیں، میں نے بخیل نہیں کیا کہ تبلیغ والے کو کیوں خلافت دوں۔ وہ جب چلدے لگانے جاتے ہیں تو پوچھ کر جاتے ہیں پھر آ کر مجھ سے ملتے ہیں۔ انہوں نے بتایا کہ ہم نے جہاں جہاں آپ کی باتیں نقل کیں تو اگرچہ بعض نادانوں نے اعتراض بھی کیا کہ چھ نمبر سے آگے کیوں جاری ہے ہو لیکن جو لوگ سمجھدار تھے انہوں نے کہا کہ آہ! آج تم نے کیسی پیاری باتیں سنائیں جس سے ہماری آنکھیں کھل گئیں اور انہوں نے ہمارا شکریہ ادا کیا۔ اسی لیے کہتا ہوں کہ یہ ہمارے بزرگوں کی، تمام اولیاء اللہ کی نکسالی باتیں ہیں، کھرا سونا ہے جہاں چاہو پیش کرو۔

## علماء کا اکرام نجات کا سرمایہ ہے

یہ باتیں اس لیے عرض کر دیں تا کہ ہمارے دلوں سے اپنے مشانخ،

بزرگانِ دین، علماء کرام کی عظمت جو ہماری نجات کا سرمایہ ہے وہ قائم رہے۔ سن لو! میں اپنے بزرگوں کی محبت کو اپنی نجات کا ذریعہ سمجھتا ہوں اور یہ میرا ہی قول نہیں بلکہ تبلیغی جماعت کے ایک بہت بڑے شخص مولانا شاہ عبدالعزیز صاحب دعا بوجمۃ اللہ علیہ کا ارشاد ہے جن کی قبر ٹنڈو آدم میں ہے۔ جب ان کا انتقال ہونے لگا تو انہوں نے مفتی رشید احمد صاحب کو بلا یا اور مفتی صاحب نے یہ مجھ سے خود بیان فرمایا کہ مولانا شاہ عبدالعزیز صاحب نے مرتبے وقت یہ فرمایا کہ اے مفتی رشید احمد تم گواہ رہنا کہ عبدالعزیز دہلوی مر رہا ہے مولانا گنگوہی، مولانا قاسم نانوتوی، مولانا اشرف علی تھانوی کے مسلک پر۔ شاہ صاحب تبلیغی جماعت کے آدمی تھے، ساری زندگی انہوں نے تبلیغ میں لگائیں مسلک کے اعتبار سے اپنے بزرگوں کی محبت اور تعلق کو اپنی نجات کا ذریعہ سمجھتے تھے۔ اس لیے میں نے یہ بتیں یاد کر دیں تاکہ ایسا نہ ہو کہ بعضے ان اڑائیں اور کم سمجھ لوگوں کی باتوں میں آکر کوئی یہ نہ سمجھ بیٹھے کہ ہمارے جن علماء کے ہاتھوں پر کوئی جاپانی مسلمان نہیں ہوا وہ کنڈم ہیں۔

تبلیغی جماعت سب سے اچھی جماعت ہے اور اس سے امت کو بہت فائدہ پہنچ رہا ہے، اسکوں، کالج، یونیورسٹی کے لڑکے نیک بن رہے ہیں۔ لیکن جہاں گاڑی اٹکے وہاں علماء سے رجوع کرو مثلاً نماز کی ترغیب تودے دی لیکن اگر کوئی نماز میں غلطی کرے تو علماء کی ذمہ داری ہے کہ اس کا مسئلہ بتائیں۔ غلطی کی اصلاح کے لیے مسئلہ تو بتانا پڑے گا، اب کوئی یہ سمجھے کہ صاحب یہ تو نماز کے مخالف ہیں تو وہ بیوقوف ہے۔ اسی طرح اگر کوئی تبلیغ میں غلطی کرے گا تو علماء کے ذمہ ہے کہ اس کا مسئلہ بھی بتائیں کیونکہ تبلیغ بھی دین کا شعبہ ہے الہذا ان علماء کو تبلیغ کا مخالف سمجھنا بے وقوفی ہے۔

## کثرتِ خنک کی شرح

تو میں عرض کر رہا تھا کہ حضور صلی اللہ تعالیٰ علیہ وسلم نے حضرت ابوذر غفاری رضی اللہ عنہ کو سات نصیحتیں فرمائیں۔ تین نصیحتیں میں نے سنادیں، باقی چار بھی بتائے دیتا ہوں۔ چوتھی نصیحت آپ صلی اللہ تعالیٰ علیہ وسلم نے یہ فرمائی:

﴿إِيَّاكَ وَ كُثْرَةَ الضِّحْكِ﴾

(المشکوٰة، ج: ۲، ص: ۳۱۳)

کثرتِ خنک سے بچو کیونکہ زیادہ ہنسنا دل کو مردہ کر دیتا ہے، اس سے مراد ہے ہنسی ہے جو غفلتِ قلب کے ساتھ ہو، اگر دل اللہ سے غافل نہیں تو ہنسنے میں مضائقہ نہیں لیکن اس میں بھی اتنا غلو نہ کرو کہ ہر وقت ہنسنے ہی رہوا رہنا اتنی کوئی کرو کہ ہنسنا ہی بھول جاؤ لہذا اللہ والے دوستوں کے ساتھ تھوڑا ہنسنا بھی چاہیے کیونکہ یہ مقوی قلب اور مقوی اعصاب ہے، بالکل خاموشی سے اعصاب ٹوٹ جاتے ہیں لہذا خاموشی میں بھی غلو نہ کرو، نہ ہر وقت ہنسنے رہونے بالکل خاموش رہو بلکہ ہر چیز اعتدال میں ہو۔

ایک مرتبہ سرورِ کائنات صلی اللہ تعالیٰ علیہ وسلم تشریف فرماتے حضرت عمر فاروق رضی اللہ تعالیٰ عنہ حاضرِ خدمت ہوئے، اتنے میں آپ صلی اللہ تعالیٰ علیہ وسلم کو کسی بات پر ہنسی آگئی تو حضرت عمر فاروق رضی اللہ تعالیٰ عنہ نے حضور صلی اللہ علیہ وسلم کو دعا دی:

﴿أَضْحَكَ اللَّهُ سِنَّكَ يَا رَسُولَ اللَّهِ﴾

(صحیح البخاری، ج: ۲، ص: ۸۹۹ باب التبسم والضحک)

اے اللہ کے رسول! اللہ آپ کو ہنستا ہی رکھے۔ اس سے معلوم ہوا کہ چھوٹوں کو بھی حق ہے کہ اپنے بزرگوں کو دعا دیں جیسا کہ ایک صحابی حضرت جریر بن عبد اللہ رضی اللہ تعالیٰ عنہ آپ صلی اللہ تعالیٰ علیہ وسلم کی مجلس میں تشریف لائے

تو کہیں بیٹھنے کی جگہ نہ ملی، آپ صلی اللہ تعالیٰ علیہ وسلم نے انہیں اپنی چادر عنایت فرمائی کہ اس پر بیٹھ جاؤ تو انہوں نے وہ چادر لے کر اس کو بوسہ دے کر واپس کر دی اور آپ علیہ السلام کو دعا دی:

﴿أَكُرْمَكَ اللَّهُ يَا رَسُولَ اللَّهِ كَمَا أَكْرَمْتَنِي﴾

(المستدرک، کتاب الادب، ج: ۲، ص: ۲۹۲)

اے اللہ کے رسول! اللہ آپ کو عزت دے جیسا آپ نے مجھے عزت دی۔ معلوم ہوا کہ مرید اپنے شیخ کو، شاگرد استاد کو اور بیٹا باب کو دعا دے سکتا ہے لہذا آپ علیہ السلام کے ہنسنے پر حضرت عمر فاروق رضی اللہ تعالیٰ عنہ نے دعا دی  
 أَضْحِكَ اللَّهُ سِنَّكَ يَا رَسُولَ اللَّهِ يَهْدِيْ حَدِيثَ بَخَارِيْ شَرِيفَ كِيْ كِتَابَ  
 الضِّحْكِ میں موجود ہے۔

اب اس پر ایک اشکال پیدا ہوتا ہے کہ ایک شخص برابر ہنستا رہتے اور ایک سینئڈ بھی اس کی ہنسی نہ رکے تو ہم کو اور آپ کو اس کے بارے میں کیا خیال ہو گا کہ اسے کسی ڈاکٹر کو دکھانا چاہیے، اس کو کیا ہو گیا ہے؟ تو ہر وقت ہنسنے سے کیا مراد ہے؟ محمد بن شین نے اس کا جواب دیا ہے کہ یہ ہر وقت ہنسنے کی دعا نہیں ہے بلکہ اس کا معنی ہے:

﴿أَيُّ أَدَمَ اللَّهُ فَرِحَكَ﴾

(المرقاۃ، باب: مناقب عمر رضی اللہ عنہ، ج: ۱، ص: ۳۸۸)

اے اللہ کے رسول! اللہ تعالیٰ آپ کی فرحت اور خوشی کو ہمیشہ قائم رکھے۔ ہمیشہ ہنسنے سے یہاں فرحت قلب مراد ہے کیونکہ جب فرحت قلب نہ ہوگی تو ہنسی کیا آئے گی تو دلالت التزامی سے حضرت عمر رضی اللہ تعالیٰ عنہ نے دعا دی کہ اَدَمَ اللَّهُ فَرِحَكَ اللَّهُ تَعَالَى آپ کو ہمیشہ خوش رکھے اور آپ کے قلب کی فرحتوں کو اللہ تعالیٰ ہمیشہ قائم رکھیں۔ اسی لیے عرض کر دیا کہ بعض لوگ ایک حدیث دیکھ کر مفتی بن

جاتے ہیں کہ حضور صلی اللہ تعالیٰ علیہ وسلم تبسم فرماتے تھے، ہنستے نہیں تھے، دوسری احادیث ان کے مطابع میں نہیں تو جب کسی عالم کو ہنستے دیکھتے ہیں تو اعتراض کرتے ہیں کہ صاحب یہ کیا ہے؟ حالانکہ میں آپ کو ایک حدیث سناتا ہوں کہ حضرت سعد ابن وقاص رضی اللہ تعالیٰ عنہ جو آپ صلی اللہ تعالیٰ علیہ وسلم کے مامون تھے، انہوں نے جنگِ بدر میں ایک مشرک کو تیر سے مار گرایا، وہ ننگا ہو گیا:

﴿فَصَحِّكَ رَسُولُ اللَّهِ صَلَّى اللَّهُ عَلَيْهِ وَسَلَّمَ حَتَّى نَظَرُتُ إِلَيْهِ نَوَاجِدَهُ﴾

(صحیح مسلم، ج: ۲، ص: ۲۸۱)

آپ علیہ السلام اتنا ہنسے کہ ڈاڑھیں مبارک نظر آنے لگیں، لہذا علم پورا ہوتا چاہیے، اردو کی کتابیں پڑھ کر علماء کی اصلاح مت کیجیے، مفتی نہ نہیں۔

## ہنسنے میں بھی دل اللہ سے غافل نہ ہو

غرض ہمارے بزرگ ہنستے بھی ہیں اور ہنساتے بھی ہیں لیکن ان کا دل اللہ سے غافل نہیں ہوتا۔ ایک مجلس میں حضرت خواجہ عزیز الحسن مجذوب رحمۃ اللہ علیہ خوب ہنسے اور مفتی شفیع صاحب رحمۃ اللہ علیہ اور دوسرے پیر بھائیوں کو بھی خوب ہنسایا، بعد میں خواجہ صاحب نے پوچھا کہ چیز چیز بتائیں ہنسی کی اس محفل میں کیا آپ کے دل اللہ سے غافل تھے؟ تو مفتی صاحب نے فرمایا کہ بوجہ ادب کے ہم سب خاموش ہو گئے، اس پر حضرت خواجہ صاحب نے فرمایا کہ الحمد للہ اس وقت بھی میرا دل اللہ تعالیٰ کے ساتھ مشغول تھا اور پھر یہ شعر پڑھا۔

لبون پچ گو ہے ہنسی بھی ہر دم اور آنکھ بھی میری تر نہیں ہے  
مگر جو دل رو رہا ہے پیغم کسی کو اس کی خبر نہیں ہے  
اللہ والوں کی ہنسی اور اپنی ہنسی کو برابر مت سمجھو کیونکہ وہ بظاہر ہنس رہے ہوتے ہیں مگر ان کا دل پھر بھی رو رہا ہوتا ہے۔ اس پر میرا بھی ایک شعر ہے۔

لب ہیں خندان، جگر میں ترا درد و غم  
تیرے عاشق کو لوگوں نے سمجھا ہے کم

اللہ والا اگر کاروبار بھی کر رہا ہے، مخلوق میں بھی بیٹھا ہے، بات چیت بھی کر رہا  
ہے اور ہنس بھی رہا ہے مگر اُس وقت بھی وہ خدا کے ساتھ ہے، جسم کے مرتبہ میں  
وہ آپ کے ساتھ ہے اور روح کے مرتبہ میں وہ اللہ کے ساتھ ہے۔ اس مضمون  
کو اختر نے ایک اور شعر میں پیش کیا ہے۔  
دنیا کے مشغلوں میں بھی یہ باخدا رہے  
یہ سب کے ساتھ رہ کے بھی سب سے جدار ہے

### حق بات کہنے کا سلیقہ

پانچویں نصیحت حضور صلی اللہ تعالیٰ علیہ وسلم نے یہ فرمائی:

**﴿قُلِ الْحَقُّ وَإِنْ كَانَ مُرَّاً﴾**

(المشکوہ، ج: ۲، ص: ۳۱۲)

حق بات کہوا اگر چہ کڑوی ہو، لیکن دوستو! حق بات بھی اگر کہنا ہو تو اس کو بھی سلیقہ  
سے کہو، جیسے اگر کوئی اپنی ماں سے کہے کہ اے میرے ابا کی بیوی! ناشتنا لا تو ہے تو  
حق مگر ظالم نے حدیث کے مفہوم کو ضائع کر دیا۔ دین ہمیں ادب کا درس دیتا ہے  
بے ادبی نہیں سکھاتا۔ دیکھو! حضرت خضر علیہ السلام نے کشتی کو توڑنے کو اپنی طرف  
منسوب کیا، لیکن جب دو غلاموں کی دیوار کو سیدھا کیا تو اس کو اللہ کی طرف منسوب  
کیا، حالانکہ تینوں کام اللہ کے حکم سے کیے تھے، لیکن جو عیب کی بات تھی اس کو اپنی  
طرف منسوب کیا فَأَرَدْتُ أَنْ أَعِيَّهَا پس ارادہ کیا میں نے کہ کشتی کو عیب دار  
کروں اور جب معاملہ دیوار سیدھی کرنے کا آیا تو اپنے رب کی طرف نسبت کی:

**﴿فَأَرَادَ رَبُّكَ أَنْ يَلْعَلَّا أَشْدَهُمَا وَيَسْتَخْرِجَنَّهُمَا رَحْمَةً مِّنْ رَبِّكَ﴾**

(الکھف، آیت: ۸۲)

الہذا دوستو! حق بات بے شک کہو، ڈٹ کر کہو مگر موقع محل دیکھ کر ادب  
اور سلیقہ سے کہو جیسے شکاری جس چڑیا کا شکار کرنا چاہتا ہے تو اس کی بولی بھی سیکھتا  
ہے ورنہ وہ بھاگ جائے گی، اگر شاعر آیا ہے تو دو تین شعر پڑھ کر اس کو اللہ کے  
عشق میں پھنساؤ، اگر ڈاکٹر ہے تو اس کو تھوڑی سی ڈاکٹری بھی سناؤ مثلاً اس سے  
کہو کہ فرانس کے ڈاکٹر پاگلوں کو مساوک کرتے ہیں جس سے گندہ مواد ان کے  
دماغ سے نکلتا ہے اور وہ ٹھیک ہو رہے ہیں اور ہم اپنے نبی صلی اللہ تعالیٰ علیہ وسلم  
کی اس مبارک سنت کو چھوڑے ہوئے ہیں حالانکہ مساوک سے نماز کا ثواب سنز  
گناہ بڑھ جاتا ہے اور کھانے کے بعد انگلیاں چاٹنے سے ایک ایسا لعاب نکلتا  
جس سے کھانا ہضم ہو جاتا ہے۔ یہ ڈاکٹروں کا تجربہ ہے لیکن ہم ڈاکٹروں کے  
تجربہ کی وجہ سے انگلیاں نہیں چاٹتے بلکہ اپنے نبی صلی اللہ تعالیٰ علیہ وسلم کی ایتباہ  
میں چاٹتے ہیں۔ بالفرض اگر ڈاکٹر منع بھی کریں تو ہم ان کی نہیں مانیں گے  
اپنے نبی کی مانیں گے۔ اسی طرح کھانے کا برتن صاف کرنا بھی سنت ہے،  
کیونکہ برتن دعا دیتا ہے کہ اے اللہ! اس کو جہنم کی آگ سے اس طرح بچا جس  
طرح اس نے مجھے شیطان سے بچایا، اس حدیث کو علامہ شامی رحمۃ اللہ علیہ نے  
اپنی کتاب شامی جلد نمبر ۵ کتاب الحظر والاباحہ میں نقل فرمایا ہے۔

راہِ حق میں طعن و ملامت سے نہ ڈریں  
اور چھٹی نصیحت آپ صلی اللہ تعالیٰ علیہ وسلم نے یہ فرمائی:

﴿لَا تَخَفْ فِي اللَّهِ لُؤْمَةً لَا إِيمَان﴾

(المشکوہ، ج: ۲، ص: ۳۱۳)

اللہ کے راضی کرنے میں کسی کی ملامت کا خوف نہ کرو، اگر کوئی ہنستا ہے تو ہنسنے  
دو، اگر کسی آدمی کو سخت پیاس لگی ہے اور کوئی شخص اسے ٹھنڈا شربت پلائے اور

یہ جگہ اور بستی ایسی ہے کہ جہاں شربت پینے والوں کا مذاق اُڑایا جاتا ہے تو آپ بتائیں کہ کیا یہ پیاسا شخص لوگوں کے مذاق اُڑانے کے خوف سے شربت پینا چھوڑ دے گا؟ تو اللہ تعالیٰ سے اس کی محبت کی ایسی ہی پیاس مانگو کہ سارے عالم کی ملامتیں تمہیں اللہ کی فرماں برداری کرنے سے نہ روک سکیں۔

اگر کوئی شکاری مچھلی شکار کر کے اسے دوبارہ دریا میں چھوڑ دے تو وہ دوبارہ دریا میں جائے گی یا نہیں؟ اور وہ دوسرا سمندری مچھلیوں کی ہنسی مذاق اور طعنوں کی فکر بھی نہیں کرے گی کیونکہ اس کو پتا ہے کہ سمندر کے بغیر ہمیں راحت اور آرام نہیں مل سکتا، خشکی میں تو موت ہے، اس لیے وہ کسی کے لعن طعن کی پرواہ نہیں کرے گی بلکہ دوبارہ سمندر میں جانے کی کوشش کرے گی۔ اسی طرح مومن کی شان یہ ہے کہ وہ اللہ کے علاوہ کسی سے نہیں ڈرتا، اللہ کے معاملہ میں مخلوق کا خوف نہیں کرتا، کسی کی لعنت ملامت سے نہیں ڈرتا، اپنی بیوی سے نہیں ڈرتا، برادری اور معاشرہ سے نہیں ڈرتا، اپنے علاقہ اور ملک سے نہیں ڈرتا، سارا ملک اگر ڈاڑھی منڈادے لیکن وہ تنہاشیر کی طرح ڈاڑھی رکھتا ہے۔ ہمارے لیے کتنے شرم کی بات ہے کہ دس لاکھ کی آبادی میں ایک سکھ رہتا ہے لیکن وہ کافر ہو کر بھی اپنے گرونا نکل کی محبت میں ڈاڑھی نہیں منڈاتا۔ بھائیو! ہم کیا دعویٰ کرتے ہیں کہ ہم حضور صلی اللہ تعالیٰ علیہ وسلم کے عاشق ہیں، لہذا اللہ تعالیٰ سے ایسا ایمان مانگو کہ اگر سارا جہاں کا خر ہو جائے پھر بھی اے اللہ ہم آپ کونہ چھوڑیں، اسی کو عشق کہتے ہیں۔

میں ہوں اور حشرتک اس درکی جبیں سائی ہے  
سر زاہد نہیں، یہ سر، سرِ سودائی ہے

## اپنے عیوب کا استحضار کھیں

اور آپ صلی اللہ تعالیٰ علیہ وسلم نے ساتویں اور آخری نصیحت یہ فرمائی:

﴿لِيُحِجِّزُكَ عَنِ النَّاسِ مَا تَعْلَمُ مِنْ نَفْسِكَ﴾

(المشکوہ، ج: ۲، ص: ۳۱۳)

کہ تمہیں اپنے نفس کے بارے میں معلوم ہے کہ تم نے کتنی بدمعاشیاں کی ہیں، بالغ ہونے سے لے کر اب تک اپناب حال معلوم ہے، لیکن دوسروں کا عیب نظر آتا ہے تو پھاڑ کی مانند لگتا ہے بڑا لگتا ہے اور اپنا عیب مچھر نظر آتا ہے، حالانکہ حکم یہ ہے کہ اپنے عیب کا اتنا مطالعہ کرو کہ دوسروں کے عیب دیکھنے کا موقع ہی نہ ملے۔

## اللَّهُوَالَّهُ کی نافرمانی کی سزا

تو بات چل رہی تھی کہ اولیاء اللہ کے بارے میں اپنی زبان احتیاط سے استعمال کرو۔ حضرت تھانوی رحمۃ اللہ علیہ نے منشوی مولانا روم رحمۃ اللہ علیہ کے حوالہ سے ایک جگہ فرمایا ہے کہ بعض اوقات ہاتھی کو ستانے اور چھیڑنے کو تو ہاتھی برداشت کر لے گا لیکن اگر ہاتھی کے بچے پر ہاتھ ڈال دیا تو ہاتھی چیر پھاڑ کر رکھ دے گا۔ ایک جنگل میں دس آدمی گئے، ایک صاحب کشف بزرگ نے ان سے کہا کہ دیکھو ہاتھی کے بچے کا گوشت مت کھانا۔ ان کو کشف ہوا تھا کہ وہ راستہ بھول جائیں گے اور ان کو بھوک لگے گی، بزرگ کو خطرہ محسوس ہوا کہ بھوک کی شدت سے کہیں وہ ہاتھی کے بچے کا گوشت نہ کھالیں۔ کشف اللہ کے ہاتھ میں ہے، بند کے اختیار میں نہیں، اگر اختیاری ہوتا تو حضرت یعقوب علیہ السلام کو حضرت یوسف علیہ السلام کے بارے میں ہو جاتا جو قریب کے ایک کنویں میں موجود تھے۔ معلوم ہوا کہ کشف انبیاء کے اختیار میں بھی نہیں ہے، یہ دلیل ہے کہ کشف اللہ کی طرف سے ہوتا ہے لہذا جب اللہ کا فضل ہوا تو ہزاروں میل دور سے حضرت یوسف علیہ السلام کی قمیص کی خوشبو حضرت یعقوب علیہ السلام کو آگئی۔

بات چل رہی تھی دس آدمیوں کی کہ وہ جنگل میں راستہ بھول گئے تو انہوں نے کہا کہ ہم ہاتھی کا گوشت نہیں کھائیں گے کیونکہ ہمارے بزرگ نے منع

فرمایا ہے، کئی دن بعد جب ان کو شدید بھوک لگی ہوئی تھی اور وہ بھوک سے بدحواس ہو گئے تھے ان کی نظر ہاتھی کے ایک بچہ پر پڑی۔ نوآدمیوں نے کہا کہ ہم اپنے بزرگ کی بات پر عمل کرتے ہیں، انہوں نے ہمیں گوشت کھانے سے منع کیا تھا، لیکن دسویں آدمی نے کہا کہ ارے چھوڑو! ہمیں بھوک لگی ہے، چنانچہ اس نے تلوار سے اس بچے کو ذبح کر کے اس کا گوشت کھالیا۔ رات کواں بچے کی ماں ہتھی آگئی، جب اس نے دیکھا کہ بچہ نہیں ہے تو بچہ کی تلاش میں نکل کھڑی ہوئی، اس نے دیکھا کہ ایک جگہ دس آدمیوں کی جماعت سوئی ہوئی ہے، ہتھنی نے سب آدمیوں کا منہ سونگھا، جس نے اس کے بچے کا گوشت کھایا تھا وہ درمیان میں سویا، تھا کہ اگر ہاتھی آبھی گیا تو پہلے دوسروں کو پکڑے گا اور اس کے شور کی وجہ سے میں جاگ جاؤں گا، لیکن ہتھنی نے باری باری سب کا منہ سونگھا، جب درمیان والے کامنہ سونگھا جس نے گوشت کھایا تھا تو ہتھنی نے اپنے بچے کے خون کی بو پہچان لی، اس نے اس آدمی کی ایک ٹانگ سونڈ میں پکڑی اور دوسری ٹانگ اپنے پیر کے نیچے دبا کر اس کے دو ٹکڑے کر دیئے۔ مولانا رومی رحمۃ اللہ علیہ اس واقعہ کو نصیحت کے طور پر فرماتے ہیں کہ دیکھو! اللہ کے حق میں اگر کوتا ہی ہو جائے تو رونے اور معافی مانگنے سے وہ معاف کر دے گا، لیکن اگر اس کے اولیاء کو ستایا تو بعض اوقات وہ اپنے اولیاء کے معاف کرنے پر بھی معاف نہیں کرتا۔

بچ قومے را خدا رسوا نہ کرد

تا دلِ صاحب دلے نامش بدرد

یعنی اللہ کسی قوم کو رسوانہ نہیں کرتا جب تک وہ کسی اللہ والے کو نہ ستائے۔ اس لیے دوستو! میں نے یہ عرض کیا کہ اپنے کو تو عیب دار سمجھو، لیکن دوسرے کے عیب کو مت دیکھو، عوام علماء کے عیب نہ تلاش کریں اور مقتدی اپنے ائمہ کرام کے عیب پر نظر ملت رہیں بلکہ ان کی خبر گیری کرو کہ وہ بیچارے کس حال میں ہیں

اور ان کے لیے دعا کریں۔

## اہل علم کی فضیلت

علماء کی عظمت پر آج میں نے جو بیان کیا اس پر اللہ پاک حضور صلی اللہ تعالیٰ علیہ وسلم کو ہم سے خوش فرمادیں کیونکہ علماء کی عزت سے حضور صلی اللہ تعالیٰ علیہ وسلم خوش ہوتے ہیں۔ آپ صلی اللہ تعالیٰ علیہ وسلم نے فرمایا ہے کہ جو میرے علماء کی عزت نہ کرے فَلَيْسَ مِنَّا میرا اس سے کوئی تعلق نہیں، سوچ لو اس کو! علماء کو اللہ تعالیٰ نے بڑی عظمت عطا فرمائی ہے۔ امام رازی نے تفسیر کبیر میں فضائل علم میں حدیث نقل کی ہے کہ علماء کو جنت کے دروازوں پر اللہ تعالیٰ روک دیں گے اور فرمائیں گے:

﴿لَا تَدْخُلُوا إِشْفَعُوا لِمَنْ تَشَاءُ وَنَ﴾

ابھی جنت میں داخل نہ ہو جس جس کی تم چاہو شفاعت کرو اور جنت میں لے جاؤ، یعنی اللہ تعالیٰ خود فرمائیں گے کہ اے علماء کرام! تم کو ہم نے علم کی دولت دی ہے تم سفارش کرو، ہم تمہاری سفارش قبول کریں گے۔ بتائیے کتنی بڑی چیز ہے۔ علماء و ارشیں انبیاء ہیں اور حدیث میں ہے کہ شفاعت کا حق سوائے تین کے اور کسی کو نہیں ملے گا انبیاء، علماء اور شہداء۔

## بزرگوں کی دعاؤں کا اثر

میں نے اس وقت بفضلہ تعالیٰ قرآن و حدیث سے مدل بیان کیا ہے، عربی کی عبارات تک نقل کیں تاکہ اہل علم حضرات کو صحیح مزہ آئے، اہل علم کے لیے عربی کی عبارتیں شربت روح افزاں کا کام کرتی ہیں، یہاں جو علماء بیٹھے ہوئے ہیں ان سے پوچھلو، میں نے تمام تفسیری اقوال عربی کے نقل کیے ہیں، اللہ نے

عربی کی عبارات نقل کرنے کے متعلق میرا حافظہ قوی کر دیا۔ جب اللہ تعالیٰ کسی کے بچہ کو بادشاہ بنانا چاہتے ہیں تو شاہی تربیت کے لیے ماں باپ کی غذا بڑھا دیتے ہیں، اگر کسی غریب کے بیٹے کو بہت بڑا نجیسٹر بنانا ہے تو ماں باپ کی روزی بڑھادیتے ہیں اور اس کو اچھی غذاملتی ہے ایسے ہی جس کی آنغوш تربیت میں کسی بڑی شخصیت کی تربیت کرانی ہوتی ہے تو اللہ تعالیٰ شیخ کی بھی روحانی غذا نہیں بڑھادیتے ہیں۔ جب جسمانی غذاوں کے وہ رب العالمین ہیں تو روحانی غذاوں کے بھی وہ رب العالمین ہیں۔ الہذا اللہ تعالیٰ ان طالبین کی قسمتوں سے، محدثین کی قسمتوں سے، علماء کی قسمتوں سے مضامین بھی ویسے ہیں دل شیخ پر عنایت فرماتے ہیں کہ ان کے دل میں بھی سیرابی آ جاتی ہے اور ان کو اطمینان ہو جاتا ہے کہ الحمد للہ ہمارا پیر علم کی روشنی میں تصوف کو سکھا رہا ہے ورنہ پھر وہ مزہ نہیں آتا۔ آج بڑے بڑے علماء جب اس فقیر سے عربی عبارت سنتے ہیں تو مطمئن ہو جاتے ہیں ورنہ اگر صرف اردو میں کہتا تو ان کی تشغیل نہ ہوتی۔ آپ لوگوں کے لیے اللہ تعالیٰ نے حافظہ بھی قوی کر دیا ورنہ پہلے میرا حافظہ اتنا قوی نہ تھا کیونکہ بڑے علماء سے واسطہ پڑنا تھا جن کو معمولی غذا یعنی علم سے تشغیل نہ ہوتی اللہ تعالیٰ نے ان علماء کی قسمتوں سے میرا حافظہ بھی قوی کر دیا اور میرے علم میں اللہ نے برکت ڈال دی۔ بڑے بڑے علماء نے مجھ سے کہا کہ نہم لوگ جاہلوں میں اس طرح عربی نہیں پیش کرتے جیسے آپ ہم جیسے علماء میں پیش کرتے ہیں اور صدر مدرس ہر دوئی نے کہا کہ تم مولویوں میں فر فر عربی عبارات نقل کرتے ہو، ذرا بھی نہیں ڈرتے کہ کہیں زیر زبر کی کوئی غلطی ہو جائے اور فاعل کو مفعول اور مفعول کو فاعل بنادو۔ میں نے کہا کہ میں جو کچھ بولتا ہوں اس کے سارے قواعد میرے ذہن میں ہوتے ہیں اور میں نے فنِ نحو پر ایک کتاب بھی لکھی ہے ”تسهیل قواعد النحو“، اور میں نے عربوں کو پڑھایا ہے، جب میں نے

عدد، تیز وغیرہ بیان کیے تو الحمد للہ عربوں نے میرا شکریہ ادا کیا اور یہ کرامت  
میرے بزرگوں کی ہے۔ اس وقت ایک بڑا پیارا شعر یاد آگیا۔  
چاند تارے میرے قدموں میں بچھے جاتے ہیں  
یہ بزرگوں کی دعاؤں کا اثر لگتا ہے

یہ بزرگ کون ہیں؟ مولانا شاہ ابرار الحق صاحب کی دعائیں ہیں، شاہ عبدالغنی  
صاحب رحمۃ اللہ علیہ کی دعائیں ہیں، مولانا شاہ محمد احمد صاحب رحمۃ اللہ علیہ کی  
دعائیں ہیں۔ طبیہ کالج الہ آباد میں پڑھتے وقت میں نے تین برس حضرت مولانا  
شاہ محمد احمد صاحب رحمۃ اللہ علیہ کی صحبت میں گزارے، میں کہتا ہوں کہ کوئی ایک دریا  
سے پیتا ہے، کوئی دریا سے پیتا ہے تو وہ سنگم ہو جاتا ہے اور جو تین دریا سے فیض لیتا  
ہے وہ تربیتی ہو جاتا ہے، اس وقت میں ہندوستان کی زبان بول رہا ہوں تو اللہ تعالیٰ  
نے اختر کو تین دریوں کا چشمہ عطا فرمایا ہے، بس اللہ قبول فرمائے اور مجھے عاجزی  
اور تواضع کا اعلیٰ سے اعلیٰ مقام عطا فرمادے جہاں فناستیت ختم ہوتی ہے، اس سے  
آگے فناستیت کا کوئی درجہ نہ ہو، خدا تعالیٰ اختر کو، ہم سب کو اس مقام تک پہنچا دے۔  
آج میرا دور و حانی بیماریوں کے سلسلہ میں کچھ عرض کرنے کا ارادہ تھا  
یعنی غصہ اور بد نظری لیکن ایک مضمون دوسرے مضمون کی طرف چلا گیا۔ اب تو  
آپ کو یقین آجائے گا کہ میں مقرر نہیں ہوں۔

رشته بر گردم افگنده دوست  
می برد ہر جا کہ خاطر خواہ اوست

میرا دوست میری گردن میں رسی ڈالے ہوئے ہے، جس طرف چاہتا ہے مجھے  
لے جاتا ہے، گوئیں اس قابل نہیں ہوں کہ اس کو دوست کہہ سکوں، میں صرف  
اس شعر کا ترجمہ کر رہا ہوں، لیکن اللہ کی ذات کریم ہے، کیا بعید ہے کہ وہ ہم  
جیسے نالائقوں کو بھی اپنا بنالے، اس کی شان کریمی سے کیا بعید ہے۔

اس وقت جو کچھ اللہ نے ذہن میں ڈالا وہ میں نے بیان کر دیا، میرے پاس کچھ نہیں ہے، میری جھولی میں اس نے جو کچھ ڈالا وہ میں نے پیش کر دیا۔ میں اللہ تعالیٰ سے بھیک مانگتا ہوں کہ یا اللہ! آپ کے بندوں کے لیے جو مضمون مفید ہو وہ میرے دل میں ڈال دیں اور اللہ تعالیٰ اپنے کرم سے مجھے جو بھیک عطا فرماتے ہیں وہ میں آپ کے سامنے پیش کر دیتا ہوں اور میں اس پر خوش بھی ہوں، مجھے قطعی کوئی غم نہیں ہے کہ میں نے کیا بیان کرنے کا ارادہ کیا تھا اور اللہ نے مجھ سے کیا بیان کروادیا، ہم تو اپنے ارادے کے ٹوٹ جانے سے اس کو پہچانتے ہیں۔ حضرت علی رضی اللہ تعالیٰ عنہ فرماتے ہیں کہ میں نے اپنے ارادے ٹوٹ جانے سے اپنے رب کو پہچانا۔ معلوم ہوا کہ کوئی ہے جو ہمارے ارادوں پر اپنا ارادہ مسلط کرتا ہے۔

اب دعا کر لیجئے کہ اللہ تعالیٰ ہم سب کو اولیاء صدیقین کی آخری سرحد تک پہنچا دے، نبوت کا دروازہ تو ہمیشہ کے لیے بند ہو چکا لیکن ولايت کا دروازہ آپ نے قیامت تک کے لیے کھول رکھا ہے لہذا اپنی رحمت سے، اپنے کریم ہونے کے صدقہ میں کہ آپ کریم ہیں، نااہلوں پر فضل فرمانے والے ہیں، ہماری نااہلی کے باوجود اولیاء صدیقین کی منتها تک ہم سب کو اپنی رحمت سے پہنچا دیجئے، ہمارے بچوں کو اور ان لوگوں کو جو میری مجلس میں آتے ہیں اور ان لوگوں کو جو میرے ہاتھ پر بیعت ہیں اور ان لوگوں کو جو میرے شیخ کے ہاتھ پر بیعت ہیں، میرے متعلقین اور میرے شیخ کے متعلقین یا اللہ سب کو ولايت کی خطِ انتہا تک پہنچا دیجئے اور جو خانقاہ میں داخل ہو جائے اے اللہ! وہ بھی محروم نہ جائے، جو یہاں آجائے اس کو بھی اور ہم سب کو بھی صاحبِ نسبت بنادے، نسبتِ لازمہ بھی دے دے، نسبت متعددیہ بھی عطا فرمادے، آمین۔

وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَ عَلَى الِّهِ وَ صَحْبِهِ  
أَجْمَعِينَ بِرَحْمَتِكَ يَا أَرْحَمَ الرَّاحِمِينَ